



श्रीमद् वाल्मीकी रामायण

॥ श्री सीतारामाभ्यां नमः ॥

किष्किन्धा काण्ड

अध्याय 1

वनवनस्पतीन अनि फुल्लफलानि सुशोभितानि मनुष्याक मोहांतु घालचे तसले पंपा सरोवराचे सुंदर परिसर पोलीवणुं रामाक सीतेले अनुपस्थितीचि व्याकुलता अनि अनि निराशा जास्त भासचाक लागून ती लक्ष्मणाल म्हणाली “भरताले विरहान जालिले दुःखा पेक्षा पंपा सरोवराचे हें सुंदर अनि आकर्शक वातावरणांतले दर एक फूल अनि फल किल्लिाट करचे पक्षीले स्वर अनि निर्भय अनि निश्चित मनान एकमेकांले बरोबर स्वच्छन्द फिरचे हरिणांलि जोडी माका सीतेले बरोबर निश्चित मनान स्वच्छन्द फिरचे दिवस अनि सीतेले सहवासांतु अनुभवचे तिगेले सुंदर अवयवाचे स्मरण करणुं तिगेले अनुपस्थितीचि उणीव माका सतयत जास्त अस्वस्थ करत आसा . किंबहुना जर सीता मेगेले लागी आतां आशिल्लि तर माका वेगळे सुखाचि अपेक्षा भासचीचि नाशिल्लि . जर ते महात्मा जनकान सीतले विशय माका विचारलें तर तांका हांतु कितें उत्तर दिवूं ऋष कौसल्येक हांतु कितें सांगतालों ऋष माका जेन्नां वनवासांतु धाडले तेन्नां राज्यभ्रष्ट जालिले मेगेले बरोबर अपण्याली पतिधर्म अनि पावित्र्य सांभाळत अरण्यांतले कष्ट सहन करत जीवन करचाक मनांतु कसलोयी क्लेश नासताना तोंडांतल्यान एक शब्द उलयनासताना निमूटपणान मेगेले सयत आयिलि ती सीता आतां खंय आसतालि किते करत आसतालि ऋष तिगेले शिवाय हांतु जीवंत कशीं आसूं ऋष हांतु केन्ना तिगेले मृदु पानि मधुर अवाज आयकतालों ऋष लक्ष्मण सीतले शिवाय जीवन जगचे आतां असह जालिलें आसा . तू भरताले लागी वच आतां माका अजून जीवंत आसचें मनांतु ना” .

लक्ष्मण रामालें दुःख समजतालो व्यथा जाणतालो . देकून समज आशिल्ले एक जाणते मनुष्याले तरेन ताणें रामाक समजायत सांगलें “संयम दवर रामा मनावयर संयम दवर . तुगेले शुभ दिवस निश्चित येतालें . चिंता कर नाकू . जे मनुष्याले मन निश्चित आसता तागेले विचार सदा सकारात्मक आसताचि नकारात्मक कदापि न्हंय . वियोगान संभवचे दुःख पार करणुं आप्त जनांविशय आसचे आसकी पासून आनासक्त आनरागा पासून विरक्त जावचो प्रयत्न कर . ध्यानांतु दवर वल्लि वात सुद्धां जास्त तेल घातल्यार सतत जळत आसता . विश्वास दवर रावण पाताळांतु गेलें किंवा अति दारण लोकांतु गेलो तरियी जीवंत उरचो ना . तागेलो शोध पयलें मेळूं . तदनंतर ताका सीतेक मुक्त करचें किंवा मृत्यूक तोंड दिवचें पडतालें . खंयचोयि मार्ग ताणें स्वीकारल्यारियी मेगेले हातांतल्यान तागेलें मरण हें निश्चित आसा . देकून निराशा अनि हतबलता पूर्ण तरेन सोडणुं तुगेलो स्वाभाविक समतोलता स्वीकार कर . कारण मन सधूळ करणुं कर्म केले शिवाय मनांतलि कामना सफल जावचि ना . उत्सामान केलिले कार्य मनुष्याले शक्तीक सबळ करता . करचांतु येवचे प्रयत्न पेक्षा जास्त श्रेष्ठ अन्य कर्म वा कर्तव्य ना . देकून श्रेष्ठ मानव केन्नांयी पायत्न केले शिवाय स्वस्थ बसनांचि . प्रयत्न केलिल्यान अमकां सीता निश्चित परत प्राप्त जातालि . देकून अज्ञानाक लागून निर्माण जालिलो मनांतलो शोक पूर्ण तरेन सोड . वास्तवांतु तूं स्वतःचे आत्माचे शिस्तबद्ध प्रभावाचो प्रकाश पसरचाक अवसरच दी” .

लक्ष्मणाले हे तरेन उत्साहान व्यक्त केलिले शब्द आयकून शोकग्रस्त जालिले राम सचेत जालो आनि आपण्यालो शोक मोह आनि आल्स्य सोडनुं निश्चित आनि निमिड जावनुं संकटाक धैर्यान तोंड दिवचाक प्रतिबद्ध जालो आनि आपंयालो प्रवास मुखार सरयलो . मार्गकमण करत आसताना मनान शांत आशिल्ले लक्ष्मणान रामाक तांगेली सीतेले विशय आसचि प्रेमाचि साक्षी अनि दीवनुं तिगेले रक्षण करचें उत्तरदायित्वाचो ऊडगास दीवनुं सांभालत आसतालो . हे तरेन शरू अरत्रान सुसज्ज आशिल्ले ते दोन युवकांक चलत आसताना दूर ऋष्यमूक पर्वतावयर आपण्याले सहकारी सयत निवास करनुं आशिल्ले सुग्रीवान पळयलें आनि ती गडबडनुं आपण्याले सहकारी बरोबर परत आपण्यले गुप्त स्थळाक परतलो . शरू अरत्रान सज्ज जालिले ते कदाचित् राज्यभ्रष्ट केलिले तांगेले भाव वालीले गुप्तचर आसाताले म्हणुं विलक्षण संभ्रमांतु पडला आनि जेवण जेवचें सुद्धां तो विसरलो . तदनंतर तांगेले सैन्यान ताका संरक्षण दीत आसल्यारियी भीतीचे एक असामान्य वातावरण पसरनुं आपण्याले सहकारी बरोबर थंयचान वेगळे प्रदेशांतु स्थलांतर जावचो विचार करचाक लागलो .

असल संभ्रमांतु पडिल्ले परिस्थितींतु सुग्रीवालो परम मित्र आनि सल्लो दिवचो हनुमंत मात्र निर्भीड आनि निश्चित आशिल्लो . ज्ञानी आशिल्यान तणें शांत स्वरांतु सुग्रीवाक समजायल वालीले मित्तीन सर्वांनि हे तरेन भीतीन संभ्रमांतु पडनुं हांगाचान स्थलांतर जावचें अनावश्यक आसा . कारण हे ऋष्यमूक पर्वतावयर आमकां वालीले पासून कसलेंयी भय ना . देकून सर्वांनि निश्चित आसचांतु सर्वांले क्षेम आसतार्लें . कदाचित् तमुंगेले अस्वस्थ जालिले मन तुमकां एक निश्चित निष्कर्षाक येवचाक अवसर दीना . अस्थिर मन आशिल्लो राजा प्रजेले सुखाचि चिंता निरसन केनांयी करचो ना हेंचि सत्य आसा . हानुमंतान ज्ञानसंमत विचार प्रगट केलिले पोलावेनुं सुग्रीव शांत जालो आनि ताका उद्देशून म्हणालो “दैवी रूपाचे आनि शरूअरत्रान सुसज्ज आशिल्ले युवकांक पोलावेनुं कोण चिंतित आसचो ना ऋ माका विश्वास आसा की ते निःसंशय वालीन धाडिल्ले गुप्तचर आसाचि . देकून राजाक मित्र अनेक आसल्यारियी ते सर्वांले वयर पूर्ण विश्वास दवरचें घातक आसता . ज्ञानी मनुष्यान मित्रले वेशांतु येवचे शत्रूंक ओळखुवचाक जाय . अन्यथा विश्वास दवरिले मित्रले कडवानचि तांगेलि फसवणूक जाता . राज्य संभालचांतु वाली अति चाणाक्ष आसून मित्रले वेशांतु आयिले अनेक शत्रूलो ताणें नाश केलिलो आसा . देकून गुप्त शत्रूलो शोध घेवचें साधरण मनुष्यांक अत्यावश्यक आसता . देकून हनुमंत तूं तक्षण सामान्य रूप आनि वेश धारण करनुं ते दोन युवकांली प्रशंसा करनुं विश्वास संपादन करनुं तांगेले मनांतले विचार उलापवचें संभाषण आनि आचरणेंतु हाडचे विचार निरीक्षण करनुं हे घोर अरण्यांतु ताणें येवचें कारण तांगेले विशय सविस्तर समाचार शुद्ध आसाचि म्हणुं दिसल्यारियी समजून घेवचाक जाय . सुग्रीवान दिलिलो आदेश शिरसामान्य करनुं हनुमंत थंयचान तुरंत राम लक्ष्मणान आशिल्ले थंय प्रस्थान केलें .

आपण्यार्लें सत्यस्वरूप रामान ओळखुव न्हंय म्हणुं हनुमंतान एक ब्राह्मण भिक्षुकाले रूप आनि वेश धारण करनुं राम लक्ष्मणाले मुखार येवनुं विनमतायेन तांका नमस्कार आनि सन्मान दीवनुं मृदु शब्दांतु विचारलें “दिसचांतु राजर्षी किंवा देव दिसचे आनि आचरणेंतु तपस्वी

तरेन आसचे देवलोकातल्यान अवतरिले तरेन आयिले सुवर्ण वर्णाचे बाहु अशिल्ले कमलदलातरेन दोळे आशिल्ले जटामण्डल धारण केलिले सिंहाले द्रिष्टी तरेन तीक्ष्ण दोळे हस्तीले तरेन चाल आनि राजातरेन वागणूक आशिल्ले शत्रूंक पूर्ण तरेन नाश करचाक धनुष्य बाणान सुसज्ज जालिले महाबलशाली पराकमी वीर हे घोर अरण्याचे प्रदेशांतु जनांवरांले मनांतु भय निर्माण करचे खातिर आयिल्ले तुमिं दोन कोण आसाचि ऋ वास्तविक तुमिं सर्व जगावयर राज्य करचाक योग्य आनि अनुरूप आसचि . तुमिं दोन शूर वीर युवक पंपा सरोवराचे परिसराचे सौन्दर्याचो आनंद घेवचाक खंयचे देशांतल्यान आयल्याचि ऋ निश्चित ऋष्यमूक पर्व ताचो हो प्रदेश तुमगेले आगमनान पभावित जालिलो आसा” .

आपण्यान इतले उलयल्यारियी राम लक्ष्मणाले तोंडावयर कसलेयी प्रतिक्रियेचे चिन्ह दिसले नाशिल्यान बुद्धिवान जीवांतु अग्रगण्य म्हणु मानचांतु येवचे हनुमंताक आश्चर्य जालें आनि तागेको मनांतु कुतूहल निर्माण जालिल्यान तो म्हणालो “हांवे इतलि सर्व प्रशंसा केल्यारियी तुमीं एक शब्द सुद्धां कित्याक उलयनांचि ऋ वास्तवांतु हांवु वानर राजा वालीन अन्यायान राज्यपदावयल्यान भश्ट जालिले वानर श्रेष्ठ धर्मात्मा सुग्रीवालो मंत्रि आसून ब्राह्मण भिक्षुकालें रूप वेश घालनुं अयिलो वायुपुत्र हनुमान आसा . किंबहुना हांवु अनुमान करता कीं तुमीं सुग्रीवान मैत्रीचि प्रतीक्षा करत तुमगेले आगमनाचि वाट पलयत आशिल्ले शूर वीर आसून तुमकां स्वागत करचाक तुमगेले समक्ष धाडनुं दिलिलें आसा” .

हनुमन्तालिं उं आयकून रामाक आश्चर्य आनि समाधान जावनुं लक्ष्मणाक सांगलें “जे वानर श्रेष्ठ सुग्रीवालि भेट घेवचाक आमिं आतुरतेन आनि उत्कण्ठतेन वाट पलयत आशिल्ले ते वानरराजालो मन्त्रि हनुमान आपण्याले समक्ष उभो आसा . देकून तूं तागेले बरोबर उलयताना मधुर आनि मैत्री वाढचे शब्दप्रयोग कर . कारण वेदज्ञानाचो यथार्थ समजिल्ले शिवाय किंवा यजुर्वेदाचें पठण केलिले शिवाय किंवा सामवेद समजले शिवाय जे तरेन तो उलयत आसा ते तरेन उलोवच शक्य जावचें ना . वास्तवांतु ताणें खंयचोयी अनुचित शब्द प्रयोग केलिले नाशिल्लें पोलीवनुं व्यकरण शास्त्रचो सखोल अभ्यास ताणें केलिलो आसा हें सिद्ध जाता . तागेले द्रिष्टींतु श्रवण शक्तींतु किंवा वक्तृत्वांतु कसलेयी व्यंग दिसचांतु येना . तागेले कालजांतल्यान येवचे भाव आनि कण्ठांतल्यान निर्माण जावचे शब्द करचांतु येवचे शब्दांचो प्रयोग पलयल्यारि ताणें स्वरांचो योग्य उपयोग केलिलो जाणवता . तागेलि वाचा स्पश्ट संस्कारान परिपूर्ण सुसंस्कृत शिस्तबद्ध अद्भुत शुभ आनि मन आनि कालाजाक स्पर्श करचि तसलि आसा . जे वचनांतु तिन्नी माध्यमांचें अंतःकरण कण्ठ आनि मनार्चें समागम जालिलें आसा तें वचन कोणांक आकर्शित करचें ना ऋ असले उत्रांनि शत्रूंक मन सुद्धां मैत्रींतु परिवर्तन जाता . जे राजाले दरबारांतु असलो ज्ञानी आनि चाणक्ष मन्त्रिना ते राजालो उत्कर्ष तरी कशें जातालो ऋ असलो बुद्धिमान राजदूत मध्यस्थ करचाक आसल्यारियी ते राजालि मनो कामना पूर्ण जावूं शकता” .

रामाले हे वचन अयकून एक ज्ञानी मनुष्यान दुसरे ज्ञानी मनष्याक सांगिल्ले तरेन लक्ष्मणान हनुमंताक उद्देशून म्हळलें “जे राजा सुग्रीवाले विशय तूवें सांगलें तें सर्व आमि

जाणताचि . आमि सुहृद्दा तेचि वानरश्रेष्ठ सुग्रीवालि भेट घेवाचाकचि आयिल्ले आसाचि . देकून तूंवे सांगिल्ले तरेन आमि हे क्षण पासून अनुसरण करचे आसाचि” . लक्ष्मणाले हे आब्द आयकून अत्यानंद अनि समधान जालिले हनुमंतान थंय आनि तेचि सुग्रीवाले यशाचे इच्छा मनांतु दवरनुं रामाले बरोबर मैत्री करचे आशवासन दिले .

सुग्रीवाले प्रति आशिल्लो रामालो आदर पोळोवनुं हनुमंताक आनंद जावनुं तो मनांतले मनांतु “राज्य परत प्राप्त करचे सुग्रीवालें स्वप्न आतां निश्चित यशस्वी जातालें हांतूत संदेह उरलो ना” म्हणुं विचार आयलो आनि रामाले दिशेन दिश्टी फिरोवनुं ताणे रामाक विचारलें “कसलो हेतु मनांतु निश्चित करनुं तुमिं हे अरण्यांतु आयल्याचि जो प्रदेश पंपा सरोवराचे हे रम्य दृश्यान शोभत आसल्यारिची अनेक हिंस्र पशू आनि भयंकर राक्षसांनि निवास करनुं आशिल्यान असुरचित म्हणुं मानचांतु येता ऋ” रामाले अनुमतीन लक्ष्मणान हनुमन्ताले हे प्रशण्याक उत्तर दीत सांगलें “धीर धर्मनिष्ठ चातुर्वर्णांचो पालनकर्ता कोणांलोयी विशय द्वेश नाशिल्लो किंवा कोणाले पासून द्वेश नाशिल्लो सवांले विशय पितातरेन प्रेम करचो अग्निष्टामोदि यज्ञयाग योग्य रीत रिवाजा प्रमाणें संपन्न करचो दार्णधर्म करचो राजा दशरथालो ज्येष्ठ पुत्र राम आसून तो प्रजापती तरेन सर्व जीवांलो पिता समान सर्वगुण संपन्न राजलक्षणांनि आनि राज्य वैभवान शोभचो राज्यांतल्यान भ्रष्ट जालिल्यान मेगले सयत हे अरण्यांतु निवास करनुं आसा . सायंकालचे समय अस्तमेंतु वच्चे सूर्याले तरेन तेजस्वी आशिल्लि सीता रामालि पत्नि आसून हांवु लक्ष्मण रामालो भावु आनि दोग्गांलोयी दास जावनुं आसा . कोणांकयी उपद्रव दीत नासाताना निश्चित मनान वनवासांतु आमिं जीवन जगत आसताना स्वेच्छेन आपण्यालें रूप बदलचे एक दुष्ट राक्षसान आमगेलें अनुपस्थितीचो अवकाश पोळोवनु निष्पाप सीतेलें अपहरण केलिलें आसा . पूण ते राक्षसाले विशय आमिं कांयी जाणनांचि .

“हांवु तुका सर्व जे तरेन घडलें ते तरेन सांगतां . शापग्रस्त जालिल्यान राक्षस कुळांतु कदम्भ नांवान जन्म घेतिल्ले दितीलो दनु नांवाचो पुत्रन मृत्यु जावनुं स्वर्गाक वच्लें पयलें ते राक्षसालो शोध घेवचांतु अत्यंत बलवान वानरश्रेष्ठ सुग्रीव आमकां मदत करचाक समर्थ आसा म्हणुं सांगिल्लें . देकून अयोध्येंतल्यान वनवासांतु येताना आपण्यांले सर्व धन संपत्ती दान दीवनुं उत्तम श्रेय प्राप्त केलिले रामान पयलें सर्वोलो आश्रयस्थान जावनुं आतां सुग्रीवाले आश्रयाचि इच्छा केलिली आसा . राम जो सर्वोलो आश्रयस्थान जावनुं दशरथालो धर्मनिष्ठ पुत्र आसा तो आतां सुग्रीवालो आश्रय घेवचाक आयिलो आसा . राम जो मेगेलो गुरु आसा आनि सर्वोलो आश्रयस्थान जावनुं आसा तोचि आतां आश्रय घेत आसा . जे रामाले प्रसादान सर्व प्रजा सामाधन पावतालि तो राम आता सुग्रीवाले प्रसादाचि आशा करत आसा . तीन लोकांतले राजांले कडचान सतत सन्मान प्राप्त करचे राजा दशरथालो पुत्र जे कोणांले गुणांक लागून जगंतले सर्व जीव शरणागतिचो आनंद अनुभवताले तो राम आता सुग्रीवाक शरण आयिलो आसा . देकून शोकान संस्त मनस्थितींतु आशिल्ले रामाक सुग्रीवान तागेले सहकारीले सयत समजून वागचें अपेक्षित आसा” .

दोळयांतल्यान अश्रु गळयत कालीज हालीवनुं सोडचे लक्ष्मणाले हे शब्द आयकून वाक् विशारद हनुमंतान ताका सांगले “क्रोधावर संयम इन्द्रियां वयर नियंत्रण आशिल्ले तुमगेले तसले ज्ञानी पुरुष द्रिष्टीक पडचे आनि सुग्रीवाले बरोबर भेट आनि मैत्री जावचि हें निश्चित आमगेले दैवाक लागूनचि आसा . ज्येष्ठ बन्धु वाली कडचान तापत्र्य आनि राज्यापासून पदभ्रष्ट जालिली आनि स्वतःचे स्त्रीले पासून वेगळी जालिली सुग्रीव भीतीन हे अरण्यांतु निवास करनुं आसा . सुग्रीव आनि आमि सर्व वानर सहकारी सीतेली शोध घेवचाक निश्चित तुमगेलि मदत करताले . आमि सर्व हेचि क्षण सुग्रीवालि भेट घेवचाक वचयां” . हे तरेन शुभ वचन उलोवचे हनुंताक मान सन्मान समर्पित करनुं लक्ष्मणान रामाक सांगले “वायुपुत्र हनुमान सर्वसंतोषान जें योग्य आसा तेंचि उलयत आसा . सुग्रीवाले मनांतु सुद्धां कसले तरी एक कारण निश्चित आसताले . देकून तो जें तागेले प्रसन्न मनाक आनंद दीत आसा तेंचि तो वाणीन व्यक्त करत आसा . वायुपुत्र हनुमान आत्यंत ज्ञानी आसून असत्य कदापि उलय ना” . तदनंतर हनुमंतान ते दोन्नी भावांक सहज उचलनुं घेवनुं सुग्रीवाक भेटचाक ऋष्यमूक पर्वताचे दिशेन गेली .

एक वर्तवावयल्यान दुसरे पर्वता वयर वचत अखेरीक तो हनुमंत मलय पर्वतावयर आयलो आनि ते रामलक्ष्मणांक थंय निवास करनुं आशिल्ले सुग्रीवाले सन्मुख हाडनुं ओळख करनुं दिवचे आसयान घोषित केलें “हांगा ईश्वराकू कुलांतले राजा दशरथाले पुत्र राम आनि लक्ष्मण आयिल्ले आसाचि . राम ज्येष्ठ पुत्र आसून कर्तव्यपालन करचे इच्छेन अग्निदेवाले प्रीत्यर्थ अनेक राजसूय आनि अश्वमेध यज्ञ याग संपन्न केलिलें जन सामान्य अनाथांक पशु ऐश्वर्य धन इत्यादि दान करनुं आपण्याले राज्याची सांभाल सत्य आनि त्याग बुद्धीन केलिल आपण्याले बापयले आदेशानुसार हे घोर घोर अरण्यांतु आयिलो आसा . जेन्नां सुख समाधानान रानांतु निवास करनुं राम सीता आनि लक्ष्मणाले बरोबर निवस करनुं आशिल्लो तेन्नां रामाले शुद्ध आनि पवित्र प्रवृत्तीच पत्नी सीतेले अपहरण राक्षस रावणान केलिलें आसून तिगेली शोध घेवचाक तुमगेले मैत्रीचि अपेक्षा करनुं आयिलो आसा . देकून ताका यथा योग्य मान सन्मान दीवनुं तूंवे मैत्रीचो संबध घट्ट करचाक हात मुखार करनुं तागेले हातांतु दिवचाक जाय” .

हनुमंताले वचन मान्य करनुं सुग्रीवान ते दोन आकर्षक दिसचे युवकांले स्वागत केलें आनि रामाक उद्देशून म्हणाली “नीति आनि धर्मांतु तुमि निष्णात आसून तुमगेले विशय आमका हनुमंतान पयलेचि सत्य समाचार सविस्तर दिलिलो आसा . तुमगेले बरोबर मैत्री करचे म्हळयार हांवे स्वतःचो सत्कार केलिले तरेन असून माका निश्चित लाभदायक सुद्धां आसताली . जर मेगलि मैत्री तुमकां मान्य आसा तर मेगेली हात तुमेल हातान स्वीकारनुं शाश्वत मैत्रीचो संकल्प धूळ आनि पूर्ण निर्णायक करयां” . सुग्रीवाली सुंदर शब्दांतु उलयिले हे शब्द आयकून अत्यंत आनंद आनि समाधान जालिले रामान एक क्षण विलंब करत नासताना मान्य केली . मैत्रीचि साक्ष म्हणुं हस्तमिलाप आनि सहर्ष आलिंगन दिलें . मदले अवकाशांतु आपण्याले ब्राह्मण भिक्षुले रूप सोडनुं आपण्याले मूल रूप परत धारण केलिले हनुमंतान लाकडं एकत्रि करनुं अग्नि प्रज्वलित केली . राम सुग्रीवाले कडचान पूजा सत्कार प्रदक्षिणा करीवनुं घेवनुं अग्नीले

साक्षीन घोषित केलें “आतां तुमि दोग्गंयी मिऩ जालिल्यान तुमगेलें मन एकमेकांले विशय समसमान शुभ संकल्पाचे आनि विचारांचे जावूं” .

सुग्रीवाक हनुमंताले ज्ञान समंत प्रतिक्रिया पोळोवनुं कौतुक मिश्रित आनंद जालो आनि तो रामाक म्हणालो “मेगले ज्येष्ठ भाव वालीन माका राज्यांतल्यान बहिष्कृत करनुं मेगले स्त्रीक स्वतःचे नियंत्रणेंतु दवरिल्यान हांवु हे अरण्यांतु भीतीन भणभण भटकत आसा . देकून तुमगेले पासून संरक्षणेचि अपेक्षा करनुं हांवु तुका शरण आयिलो आसा . मेगले मनांतले भीतीं निवारण करचें हें तुमगले हाततूचि आसा” . हे तरेन सुग्रीवाले कालीज पीळनुं काडचे कलकलीचे वीनंती आयकून श्रैर्यप्रेय योर्ग्यअयोर्ग्य जाणचे रामान ताका आश्वासन दीत म्हळळें “हांवु जाणतां की मैत्रीचे महत्व तेन्नांचि फलद्रूप जाता जेन्नां मैत्री सेर्वेंतु रूपांतरित जाता . देकून तूं निश्चित मनान ऊर . हांवु सूर्य प्रकाशाचे तरेन झगझगचे इन्दाले वज्रायुधाले तरेन लखलखचे आनि सर्पा तरेन सलसलत सुटिले मेगले बाणान एक पर्वत चूर चूर केलिले तरेन तुमगेले राज्य अनि स्त्रीपासून बहिष्कृत केलिले ते दुश्ट वालीलो पूर्ण तरेन नाश करतां” . रामाले हे आत्मविश्वासान दिलिले आश्वासनान सुग्रीवाले मनांतु आशेचे किरण जागें जावनुं तो म्हणालो “हे राम निसंशय हांवु आता निश्चित जालिलो आसा . कारण तूं शीघ्र मेगेलि स्त्री आनि राज्य माका परत मेळोवनुं दितालो” . रामाले आनि सुग्रीवाले सधूठ मैत्री आनि निर्माण जालिले आत्म विश्वासक लागून सीतेलो कमलफुल तरेन फुलिलो दाव्यो दोलो सकारात्मक शकून म्हणुं फडफडलो आनि तैचि क्षण वालीलो सुवर्ण तरेन तेजस्वी दाव्यो दालो आनि रावणालो अग्नी तरेन प्रज्वलित आशिल्लो दाव्यो दोलो नकारात्मक शकून म्हणुं निश्चित फडफडतालो .

एक शुभ प्रसंग अनपेक्षित तरेन अपण्याले जीवनांतु प्रत्यक्ष घडचो आसा हें ध्यानांतु येवनुं सुग्रीवान रामक उद्देशून परत म्हळळें “सर्व मन्ऱ्यांतु रत्न तरेन शोभचो आनि जो तुमगेले विशय सुद्धां सेवाभाव अनुभवता ते हनुमंतान हे निर्जन रानांतु येवचांतु तुमगोले हेतु सविस्तर सांगिल्लो आसा . जेन्नां लक्ष्मण अनि सीतले बरोबर तूं निश्चित निवास करनुं आसताना राक्षस राजा रावणान सीतेले अपहरण केलें मदत करचाक आयिल्ले जटायूलि हत्या केलिलें पत्निले वियोगान त्रस्त जालिले तूंवे आनि तुमगेले भावान तिगेलो शोध घेत हांगा आयिले हें सर्व हांवु जाणता . तुमगेलें दुःख आतां पूर्ण तरेन सोडनुं दिवचाक जाय कारण जे तेन अदृश्य जालिले वेद परमात्मान परत प्राप्त केलिले ते तरेन सीता रसातळांतु असूं किंवा आकाशांतु आसूं तिगेलो शोध शीघ्र जावनुं ती तुका प्राप्त जातालि . मेगले वचन सत्य आश्वासन आसा म्हणुं समज कारण तिका त्रस दिवचें देवांक किंवा दानवांक सुद्धां साध्य जावचे ना . देकून दुःख करचें सोड . हांवु तिका निश्चित घेवनुं येवचो आसा” .

“मेगेलो अनुमान आसा की कदाचित् रावणान आकाश मार्गान वचत आसताना ‘हे राम हे लक्ष्मण’ म्हणुं आकोश करत रडचे ते राजपुत्रीक हांवे निश्चित पळयिले आसतालें . कारण मलय पर्वतावरर आसताना एक स्त्रीन माका पोळोवनुं वस्तत्रंतु बांदिल्ले थोडि आभरणं सकयल उडयिल्लिं . ती उचलनुं हांवे ते सुरक्षित दवरिलिं आसाचि . हांवु ती घेवनुं येता . ती आभरणं

सीतेलिं कीं म्हणुं पलय”. रामान तक्षण आतुरतेन तीं आभरणं तुरंत हाड्याक सांगलें . जेन्ना सुग्रीवान तीं हाडानुं दाखयलिं तेन्नां दोळे अश्रून भरिले आशिल्यान रामाक ओळखुवचाक तीं स्पश्ट दिसलि नांचि . देकून ताणें तीं आभरणं ओळखुवचाक लक्ष्मकाक सांगले . पुण लक्ष्मणाक पैजण सोडल्यार विगड खंयचेयी आभरणं ओळखुवचाक शक्य जालें ना . ते निष्पाप सरल स्वभावाचे लक्ष्मणानरामका सांगलें “नाहं जानामि कैयूरे नाहं जामामि कुंडले ऽ बूपुरे त्वभिजानामि नृत्यं पादाभिवन्दनम् ऽऽ” सीतेन केसांतु वापारिलें कैयूर किंवा कानांतु वापारिलीं कुण्डलं केन्नांयी पलयिलीं नाशिल्लिं . पुण तिगले पायांचो नमस्कर दर दिवस करत आशिल्यान तो तिगेलिं पांयजण माऩ निश्चित ओळखु शकलो . रामान सुग्रीवाक सांगले “सीता मका प्राणापेक्षा जास्त प्रिय आसा . देकून शोध तो देश प्रदेश खंय रावणान सीतेक व्हेलिलें आसतालें . हांवु ताका निश्चित यमसदनाक धाडनुं दितां” .

दोळयांतु संरुत अश्रु आनि स्वरांतु संतापाचे कंपन पोळोवनुं सुग्रीवान रामाले मन शांत करचाक आनि कालजाक समाधान दिवचाक दोन्नी हात जोडनु म्हळळें “हांवु ते राक्षसान निवास करनुं आसचें स्थळ शक्ति किंवा सामर्थ्य जाणना . पुण हांवु तुका विश्वास आनि वचन दितां कीं रावणाक आनि तागेले सहकारीलो संपूर्ण नाश करनुं सीतेक तुगेले समक्ष उभे करनुं तुगेले मनाक समाधान दिवचाक आनि मेगेले विशय तुगेलि प्रीति जागी जावचाक जे प्रयत्न करचाक जाय ते सर्व प्रयत्न केले शिवाय एक क्षण विश्रान्ति घेवचो ना . देकून तुगेले मनांतले मनाचि दुर्बलता सोड आनि स्वाभाविक स्थैय जागी जावचाक अवकाश दी . कारण बुद्धीचि क्षीणता तुका सोभना . हांवे सुद्धा पत्नियोगाचो अनुभव घेतिल्लो आसा . जेन्नां मेगेले तसले सामन्य वानरान शोक करत किंवा धैर्य सोडत नासताना संघर्ष करत आसा तेन्नां तुगेले तसले विनय आनि ज्ञानसमृद्ध महामानवान हे तरेन दुःख करत बसचें कशीं योग्य आसतालं ऋतूवे अश्रुवयर नियंत्रण दवरनुं धैर्य आनि संयमान अपण्याले कर्म करचाक जाय . दुःखांतु किंवा संपत्ती विनाश जालिल्यान किंवा मृत्यु मुखार आसताना जे मनुष्यालें मन स्थिर आसता तो मनुष्य आपण्यालि विवेक बुद्धि वापरनुं संसार सागर पार करता . अन्यथा चेरडाले तरेन अल्प बुद्धीचो मनुष्य नित्य दुःखांतु बुडिल्लो आसून वजनान भरिल्ली नांव उदकांतु बुडिल्ले तरेन बुडता ‘ व्यसने वार्थकृच्छ्रे वा भये वा जीवितान्तगे ऽ विमृशंश्च स्व्या बुद्ध्या धृतिमान् नावसीदन्ति ऽऽ बालिशस्तु नरो नित्यं योऽनुवर्तते ऽ स मज्जत्यवशः शोके भाराकातेव नौर्जले ऽऽ’ . देकून तुगेले वयर प्रीतीक लागून हांवु तुका हात जोडनुं विनवणी करता कीं तुगेले पुरुषार्थाचें स्मरण कर दुःखाक अवकाश दीवनाका . शोकाक अवकाश दिलिल्यान मनुष्यांक सुख केन्नांयी मेलनां ताजे विपरीत ते मनुष्याले जीवाक शोक घअतक जावू शकता . देकून स्वभावांतलि धैर्यवृत्ती नश्ट जावचाक दीवनासताना मनांतल्यान शोक समूल उपटून काड . हांवु तुका उपदेस करना तर मैत्रीचे अधिकारान हें सांगत आसा . देकून मैत्रीचो मान दीवनुं तूवे शोक करचे बंद करचाक जाय” .

सुग्रीवाल हे तरेन उलयिले नंतर रामान अपण्याले दुःख नियंत्रणेंतु दवरलें दोळे पुसले आनि सुग्रीवाक आलिंगन दीत परत आपण्यालले स्वाभाविक मनस्थितींतु परत येवनुं सुग्रीवाक सांगलें “जे एक प्रेमल मित्रन करचाक जाय ते तूवे योग्य तरेन सांत्वन केलियान मेगेले चित्त आतां

शांत जालिलें आसा . देकून तूवें शीघ्र सीतेलो आनि ते दुश्ट राक्षासालो शोध घेवचें अत्यंत आवश्यक आसा . पावसालयांतु जे तरेन बीयेक चिगुर येवणुं कालांतरान निश्चित फल प्राप्त जाता ते तरेन तुगेले प्रयत्नाक लागून यश कालांतरान निश्चित प्राप्त जातालें . मेगेले आत्मविश्वासाक लगून हांवें तुका अश्वासन दिलेलेंचि आसा कीं हांवुं वालीलो निश्चित नाश करचो आसां . हें मेगेले सत्य वचन म्हणुं समज कारण आयज पर्यंत मेगेले कड्यान आसत्य वचन उलोवचांतु आयिलें ना . देकून जें हांवुं तुका आश्वासन दिता कीं जें हांवुं उलयता तें केवल सत्यचि आसा . रामान जें उत्तररूपान सांगले तें आनि विशेष करणुं ताणें वालीलो नाश करचें आश्वासन आयकून सुग्रीवाक आनि तागेले समस्त सहकारींक अत्यंत आनंद जालो . एकमेकांक मेलणुं एकमेकांले अभिनंदन करत एकमेकांले सुख दुःखाचे समाचार उलयत नंतरच कार्य यशस्वी करचे विशय विचार विनिमय ते करचाक लागले .

सुग्रीवान हो आनंद रामाक निररूपण करत म्हळळें “मेगेले वयर देवांले अनंत आनुग्रह निश्चित असताले कारण तुगेलो तसलो सर्वगुणसंपन्न आनि धर्मनिष्ठ मित्र माका प्राप्त जालिलो आसा . तुगेले तसले महामानवालि मैत्री अग्नीचे साक्षीन संपादन केलिल्यान मेगेले अप्तबांधवांनि आनि सहकारींनि मेगेले प्रशंसा करचें योग्यचि आसा . तुगेले मदतीन माका यःकश्चित् मनुष्यांले मर्त्य लोक कित्याक देवाले स्वर्ग लोक सुद्धां प्राप्त जावचि शक्यता आसतालि . तुगेले तरेन इन्द्रियांवर संयम दवरिले महा मानवांलो प्रेम आनि धैर्य अवर्णनीय आसता . जरी मेगेले विशय हांवुं तुका जास्त कांयी सांगू शकचो ना तरियी कालांतरान हांवुं सुद्धां तुगेलो मित्र जावचाक अनुरूप आसा हे तुका निश्चित मान्य आसतालें . एकमेकांले धन आनि संपत्ती एकमेकांपासून वेगळें म्हणुं मित्र समजनांचि . श्रीमंत किंवा दरिद्र सुखी किंवा दुःखी निर्दोषी किंवा सदोषी मित्र सर्वांलो अत्युत्तम आश्रयस्थान आसता . मैत्री खातिर स्वतःचे धन संपत्तीचो सुख समाधानाचो आनि देशाचो त्याग करचें सुद्धां योग्यचि आसता म्हणुं ज्ञानी मनुष्य मानताचि” ‘रजतं वा सुवर्णं वा शुभान्याभरणानि च | अविभक्तानि साधूनामवगच्छन्ति साधवः || अअद्वयो वापि दरिद्रो वा दुःखितः सुखितोऽपि वा | निर्दोषश्च सदोषश्च वयस्यः परमा गतिः || धमत्यागः सुखत्यागो देशत्यागोऽपि वानध ऽ वयस्यार्थे प्रवर्तन्ते रत्नं दृष्ट्वा यथाविधम् ||” . सुग्रीवाल वचन लक्ष्मणान “जे तूं उलयता तें योग्यचि आसा” म्हणुं मान्य केलें .

आपण्याले उलयिलें राम आनि लक्ष्मण दोगांकयी मान्य जल्यां हे पोळीवणुं सुग्रीवाक आपण्यालि असामान्य शक्तीचि जाणीव जालि दोळयांतु दोळो घालणुं वालीले बरोबर युद्ध करचो आत्मविश्वास जागे जालो आनि भीतीन घाबरत नासताना तो धर्यान युद्ध करचें खातिर सिद्ध जालो . वालीले विशय समाचार विस्तारान रामाक सांगत तो म्हणालो “राजपदावयल्यान आनि शास्त्रनुसार विवाह बन्धनांतु आशिल्ले मेगेले स्त्री पासून मेगेले ज्येष्ठ बन्धु वालीन माका वंचित केलिल्यान हांवुं भीतीन हे अरण्यांतु अस्थिर मनान भण भण फिरत आसा . आनथ जालिले मेगेले दिशेन कृपाद्रिष्टी घालणुं माका वालीले भयापासून मुक्त करचाक जाय” . सुग्रीवाले शब्द आयकून रामान प्रत्युत्तर रूपान म्हळळें “उपकार केलिल्यान जें प्राप्त जाता तें मैत्रीचे फल

आसता आनि ताजे विपरीत अपकार करचें हे शत्रूँ लक्षण आसता - ‘उपकारफलं मित्रमपकारोऽरिलक्षणम् |’ . तुगेले र्त्रिक अपहरण केलिल्यान हेचि क्षण वालीक यमसदनाक धाड्याक हांवु उद्युक्त जालिलो आसा . इन्द्राले वज्रायुधा तरेन तीक्ष्ण सर्पाले तरेन सलसलचे आनि भांगरान झगझगचे बाण मेगेले लगीं आसाचि . एक पर्वत कोसलून पडिल्ले तरेन वाली युद्धांतु कोसलनुं पडतालो हें तू निश्चित पलयतालो” .

रामाले हे निर्धारित वचन जेन्नां आयकले तेन्नां स्वतः एक महान्न सेनानी आशिल्ले सुग्रीवान साधु साधु म्हणुं तागेले वयर आशिल्ले नितांत श्रद्धेचि सहर्ष प्रतिक्रिया साक्षीरूपान दिलि . “हांवु दुःखांतु आशिल्लो सामान्य वानर आसून तूं सर्वांले दुःख हरण करचो महामानव जावनुं आसा . तुगेले हातांतु मगेले हात घेवनुं अग्नि साक्षीन तूं मित्र रूपान मेगेले प्राणापेक्षा जास्त प्रिय जावनुं आसा . देकून मित्र म्हणुं मेगेले पूर्ण मनोगत स्पष्ट आनि कालजांतले सर्व दुःख उघड केलिले आसा . हांवु सत्य उलयत आसा” . हे तरेन आपण्यले मनांतले विचार विस्तारान सांगताना सुग्रीवाले दोळयांतल्यान अश्रु आयले पुण दुःखाक लागून शब्द मात्र तोंडांतल्यान भायर पडचें कठीण जाल्लें . अखोरीक रामाले समक्ष आपूण उपस्थित आसा हें ध्यानांतु दवरनुं सुग्रीवान आपण्यले अश्रुवयर नियंत्रण दवरनुं आनि एक दीर्घ श्वास घेवनुं सांगलें “मागशीं मेगेले पेक्षा शूर आशिल्ले मेहोले ज्येष्ठ बन्धु वालीन कूर शब्द वापरनुं माका राजपदा वयल्यान वंचित आनि प्राणापेक्षां जास्त प्रीति आशिल्ले मगेले पत्नीक मेगेले पासून दूर केलें . मेगेले सर्व आप्त बांधवांक बन्धिरस्थ किंवा मेगेले सयत देशांतल्यान कूर पद्धतीन आनि बलजबरीन हद्दपार केलें . हनुमन्त आनि अनेक वानर सहकारी माका मदत करत मेगले बरोबर आसताचि . आतां तो मेगेलो नाश करचे खातिर मेगेलो शोध घेत आसा . ताणें माका शोध्याक धाडिल्ले सैनिकांक हांवे मृत्यू मुखांतु धाडले . तागेले भीतीन त्रस्त जालिले हांवे तुमकां अनपेक्षित पोळोवनुं परले तुमगेले सन्मुख येवचाक कालजीन घुटमलतालो . हो आसा मेगेलो संक्षिप्त समाचार . अजून तुका जास्त कितें सांगूं ऋ वाली तागेले शौर्या विशय जगत्प्रसिद्ध आसा . मेगेले वयले संकट केवल तागेलो मृत्यू जालिल्यानचि दूर जावू शकता . किंबहुना मेगेलो प्राण आनि सुख तागेलो नास जवचांतूचि अवलंबून आसा . देकून दुःखान मना वयर नियंत्रण नाशिल्ले हांवे तुका ते दुःखाचे निवरण जावचो मार्ग सुद्धां दाखयिल्लो आसा . हे राम दुःखांतु किंवा सुखांतु केवल मित्रचि आश्रयस्थान जावनुं आसता” .

सुग्रीवान आर्त स्वरांतु उलयिले हे सव्द आयकून रामान ताका विचारलें “सांग माका तुगेले विशय वाली इतलो द्वेष करनुं आसा ऋ तुगेले आनि वालीलें शक्ति आनि सामर्थ्याचो अदमास आनि द्वेषार्चें मूल कारण समजून घेवनुं हांवु तुका तक्षण उपाय सुचयतां . पावसलयांतु उदकाचो प्रवाह तेजान वाढचे तरेन तुगेले प्रति वालीलि वगणूक पोळोवनुं मगेलो क्रोध तागेल विशय वाढत आसा . देकून ते दुःखार्चें कारण समूल नश्ट करचाका हांवु तुरंत प्रयत्नशील जावचो आसा . देकून कसलोयी अनुमान करत नासातान माका स्पष्ट सविस्तर सांग . मगेले धनुष्यामत्तल्यान बाण सुटचो आनि वालीन मृत्युमुखांतु पडिल्लो तूं निश्चित थोडेचि समय नंतर पलयतालो” .

रामान हे तरेन आशवासन दिले नंतर सुग्रीव आनंदान बेभान जावनुं सांगचाक लागलो “वालि मेगेलें व्होड भावु सर्व सेनानींतु शक्तिमान आनि युद्धांतु शूर आनि अग्रगण्य आशिल्लो . मेगेलें बापयलो तो अभिमानाचो पूत आसून हांवु कौतुकाक पाठ आसतालो . जेन्ना अमगेलें बापयलो स्वर्गवास जालो तेन्नां परंपरेक लागून अनि सर्व संमतीन वालीलो राज्याभिषेक जालो . जेन्ना तो राज्या सांभलतालो तेन्नां तागेलें सेवकालें रूपान हांवु ताका मदत करतालो . हे तरेन राज्य सांभलताना एक राठ जेनां सर्व वानर प्रजा निद्रावस्थेंतु आशि ल्लि तेन्नां दुम्दुभी राक्षसालो ज्येष्ठ बन्धु मय जो दुम्दुभी राक्षसालो ज्येष्ठ बन्धु आशिल्लो एक स्त्रीवयलें मतभेदाक लागून किष्किन्ध राज्यावयर अकरमात् आक्रमण करनुं वालीक युद्धाचें आव्हान केलें . मय राक्षसान केलिलि गर्जना आयकून निद्राभंग जालिल्यान संतप्त जालिलें वाली तागेलें अमृतपुरांतले परिवार आनि हांवे ताका शांत जावचाक सांगत आसल्यारिची ताणें मान्य करत नासताना राक्षसालें बरोबर युद्ध करचाक तक्षण भायर आयलो . संतापान तागेलें मागशीं वालीन आयिलें पोळोवनु तो राक्षस भीवनुं थंयचान धांवलो . वाली आनि हांवे तगेलो पाठलाग करनुं ते राक्षसान एक गुहेंतु निपून बशिल्लें पलयलें . वालीन माका ते गुहेचे भायर राबचाक सांगून आपूण एकलोचि ते गुहेंतु ते राक्षसालो नाश करचाक प्रवेश केलो . ते कालांतु अनेकदां एकमेकांनि केलिलि व्होड गर्जना आयकुवचांत येतालि . हांवु गुहेचे भायर तागेलि वाट पलयत एक वर्ष पर्यंत बसलों पुण तो आयलो ना . कदाचित ते युद्धांतु वाली मृत्युमुखांतु पडिल्लो आसतालो म्हणुं समज करनुं हांवे ते गुहेचे तोंड एक पर्वता इतले व्होड फातरान बंद केलें आनि किष्किन्धेक परत आयलो . वालीन ते राक्षसालो पूर्ण तरेन हत्या केलिलि आसा हें आमकां खबर नाशिल्यान आनि राज्याक राजान आसचें अत्यंत आवश्यक म्हणुं राज्यांतले जाणत्यांनि माका तांगेलो राजा म्हणुं अभिषिक्त केलें .

पुण वाली मृत्युमुखांतु पडिल्लो नाशिल्लो . उलट तो राक्षस वालीलें शौर्याक लागून मृत्युमुखांतु पडिल्लो . राक्षसालि हत्या करनुं वालीन गुहेक बंद केलिलो पर्वता इतलो व्होड फातर सहज दूर केलो आनि परत किष्किन्धेक आयलो . किष्किन्धेक आयलें नंतर माका राजसिंहासना वयर बशिल्लें पोळोवनुं तागेलें आनुपस्थितींतु तागेलें राज्यावय हांवे रत्ता प्रस्थापित केलिलि आसा म्हणुं चूकीचो समज करनुं घेवनुं तो संतप्त जालो . तागेलो संताप शांत करचाक हांवे परोपारीन प्रयत्न केले . तागेलें विशय आशिल्ले आदरान नमस्कार करनुं सन्मानान स्वागत करत हांवे म्हळळें “देवाले दयेन तूं शत्रूवयर विजय प्राप्त करनुं सुखरूप आयिलो आसा . मेगेलें तसलें अनाथांलो नाथ तूंचि आसा . गुहेंतल्यान येवचो कर्कश अवाज आयकून आनि रत्ताचें व्हांवचें प्रवाह पोळोवनुं मेगेलें मन पूर्ण भ्रमिष्ट जालें . देकून ते गुहेचें तोंड फातरान बंद करनुं थंयचान तक्षण हांवु परत किष्किन्धेक आयलों . हांवे तुगेलें शिवाय एकलोचि आयिलें पोळोवनुं राज्यांतले जाणत्यांनि माका मेगेलें इच्छा नासल्यारिची तांगेलो राजा म्हणुं अभिषिक्त केलें . देकून हे अपराधाक तूंवे आमकां सर्वांक क्षमा करचाक जाय . किंबहुना केवल तूंचि आमगेलो राजा आनि हांवु तुगेलो सेवक जावनुं आसा . तुगेलें अनुपस्थितींतु हें राज्य दुसरें राजांले पासून सुरक्षित दवरचाक केवल विश्वस्थ नात्यान सांभालिलें आसून आतां तुगेलें राज्य

तू मनांतु कसलोयी क्रोध दवर नासताना निश्चित मनान स्वीकार कर. नतमस्तक नमस्कार करत ही मंगलि नम्रतायेन केलिली प्रार्थना आसा” .

“हांवु नम्रतायेन उलयत आसल्यारियी मंगेले खंयचेयी उत्तर आयकत नासताना वालीन अप शब्द वापरनु मंगेली अपमान करनुं मंगेली धिक्कार केली. संतापान ती म्हणचाक लागली ‘जे तरेन ते मय राक्षसान माका निर्देतल्यान जागे करनुं युद्ध करचाक आव्हान केलें जे तरेन हांवु राजवड्यांतल्यान ते राक्षसाक नाश करचाक भायर पडिल्लो तेन्नां तूं सुद्धां मंगेले मागशी आयिल्ली जेन्नां आमि येवचें पोळोवनुं ती राक्षस स्वतः शक्तिशाली आसल्यारियी भीवनुं धांवनुं वचून एक गेहेतु प्रवशा केली हें सर्व तूं जणताशिल्लो. तागेली नाश करनुं परत येवचे क्षण पर्यंत तुका गुहेचे प्रवेश दारालागीं मंगेलि परत येवचि वाट पोळोवचाक सांगिल्लें. तूं मंगेले आज्ञेचे पालन करतालो म्हणुं हांवु निश्चित मनान ते गुहेतु दूर दूर वचत उरलो. ती राक्षसाक शोधत शोधत आसताना एक वर्स सोंपलें. अखेरीक ती राक्षस तागले आप्त बांधवाले बरोबर आशिल्लें पळयलें. ती व्होडान गर्जन करत मंगे वयर प्रहार करताना हांवे तागेलि हत्या केलि आनि रक्ताची प्रवह व्हांवचाक लागली. गुहेचे द्वार बंद आशिल्ल्यान माका गुहेतल्यान भायर येवचि वाट दिसलि ना. हांवे तुगेले नांवान अपयलें पुण तुगेले कड्यान प्रत्युत्त मेळिलें ना. माका दुःख जालें पुण हांवे ती फातर दूर करनुं भायर आयली आनि किष्किन्धोक परतली. परत येवनुं किर्ते पळायतां भावा वयलीं प्रेम विसरनुं तूं माका फसोवनुं ते गेहेतु बन्धिरस्थ करनुं राज्यावयर बसलो” .

“हे तरेन मंगेले वयर आरोप करनुं माका न्हेशिल्ले वरुंतुं मंगेले पत्नी शिवाय राज्यांतल्यान बहिष्कृत केलें. तेन्नांचान तागेले भीतीन हांवु रानांतल्यान वनातल्यान देश प्रदेशांतल्यान जगभर भण भण भटकत आसा. अखेरीक ऋषीले शापाक लागून वालीन प्रवेश करचाक कठीण आशिल्ले हे ऋष्यमूक पर्वतावयर हांवु निवास करनुं आसा. वाली आनि मंगेले मदले वैमनस्क तुका विस्तारान सांगिल्लें आसा. निरपराधी आशिल्ले माका तुगेले शिवाय अन्य कोणियी आश्रय नाशिल्ल्यान तुगेले कड्यान संरक्षण प्राप्त जावचि अपेक्षा करत आसा” . सुग्रीवालि ही कलकलीचि विनवणि आयकून रामान अविचारान अधर्म कर्म केलिले वालीक योग्य ती शिक्षा दिवचाक पूर्ण मदत करचें आश्वासन दिलें.

रामाले हे शब्द आयकून सुग्रीवाक आनंद तर निश्चित जालो पूण कदाचित रामाक वालीले शौर्याचो अंदाज नासतालो म्हणुं तागेली मनांतु सौकणी चुकचुकलि. ती रामाक म्हणाली “जेन्नां तूं संतप्त जाता तेन्नां तूं निश्चित युगाचे अंत समय सर्वांनाश करचे सूर्यातरेन आसता. शिवाय तुगेले बाण सर्वांलो संहार करचाक सक्षम आसाचि. पुण वाली सुद्धां दर दिवस कसलोयी श्रम नासताना केन्नांयी थकत नासताना जगाचे चारी दिशेन प्रवास करत ऊंच ऊंच पर्वतावयर चडनुं अत्यंत कठीण शिखर सुद्धा सहज उडोवनुं परत हातांतु धरता. आपण्याले शक्तिप्रदर्शन करताना ताणें रानांतले ऊंच ऊंच वृक्ष लीलया भिरकावनुं दिलिलीं आसाचि. सांगचांतु येता की जेन्नां वर प्राप्तीन गर्विष्ठ जालिले दुम्दुभि नांवाचे राक्षसान सागराक युद्ध

करचाक अह्दान केलें तेन्नां ते महासागरान आपुण तागेले बरोबर युद्ध करचाक असमर्थ आसा म्हणुं मान्य करनुं ताका कैलास निवासी शिवालो श्वशुर पर्वतराजा हिमवानाले लागीं धाडलें. पुण ताणें सुद्धा आपूण धर्मीनिष्ठ तपस्वी आशिल्लें कारण सांगलें आनि युद्ध करचाक योग्य प्रतिस्पर्धी हो अधिकार आशिल्ले इन्द्रपुत्र वालीले लागीं दुम्दुमि राक्षसाक धाडनुं दिलिलें.

“आपण्याले बरोबर युद्ध करचाक योग्य अधिकारी प्रतिस्पर्धी केवल वाली आसा हें समजून संतप्त जालिलो तो दुम्दुमि राक्षस किष्किन्धीक गेलो आनि वालीक अह्दान केलें. पुण आपूण अन्तःपुरांतु आसताना हे तरेन अनपेक्षित येवनुं युद्ध करचाक दुम्दुमि राक्षसान अपमनाचे शब्द वापरनुं अह्दान दिलिलें वालीक रुचलें ना.

अत्यंत क्रोधान संतप्त जालिले वालीन दुम्दुमि राक्षसाक एक भयंकर युद्धांतु पूर्ण नाश केलें आनि ते राक्षसाले रक्तबंबाल जालिलें शरीर दूर उडयलें. पुण तें शरीर मातंग ऋषीले आश्रमांतु अनपेक्षित येवनुं पडनुं ते आश्रमाचे वातावरण अशुद्ध जालें. आश्रम अपचित्र जावचाक वाली कारण जावनुं आसा म्हणुं आपण्याले तपःसमाध्यान ते ऋषीन जाणलें आनि वाली आनि तागेले प्रजेक शाप दीवनुं मातंग पर्वताचे परिसरांतल्यान बहिष्कृत केलें. तेन्नांचान वाली हे ऋष्यमूक पर्व तावायर प्रवेश करना. देकून हांवु हे पर्वताचे सुरक्षित प्रदेशांतु निश्चित मनान जीवन करत आसा. पुण माका एकचि चिंता मनांतु त्रस दीत आसा की तू तसले समथ्यवान वालीले बरोबर प्रतिस्पर्धी जावूं शकतालोवे ?”

सुग्रीवाले मनांतलि भीती हे तरेन शब्दांतु व्यक्त जालिलें पोळोवनुं लक्ष्मणान ताका हासत विचारलें “रामान कितें केलिल्यान तुगेले मन शांत जावनुं तागेले शौर्य आनि समर्थ्या विशय विश्वास बसतालो ऋ”. सुग्रीवान वालीले जीवनांतले अनेक प्रसंगांचो उल्लेख करत सांगलें “वालीन मागशी एक प्रसंगांतु केवल एक बाणान सात सालवृक्षांचे तुकडे तुकडे करनुं पाडयिले. जर रामान तेचि तरेन एक बाणान सात सालवृक्षांचे तुकडे तुकडे केले तर माका विश्वास बसतालो की राम वालीलो प्रतिस्पर्धी जावचाक आनि तागेले मृत्यूक योग्य योद्धा आसा”. तदनंतर तोंड कालजीन कालें आनि दोळे दुःखान तांबडे जालिले सुग्रीवान रामाक कलकलीन सांगलें “वाली अति शक्तिशाली आसून तागेले सामर्थ्याक आनि पुरुषार्थाक लागून तो ती लोकांतु प्रख्यात आसा. ताका युद्धांतु केन्नांची अपयश आयिल्लें ना. तागेले कौशल्य पोळोवनुं देव सुद्धा प्रभावित जालिले आसाचि. हांवु तुमगेले शौर्य आनि समर्थ्या विशय संशयित ना आनि तुमगेले तसले मित्र मेळचें आमगेले भग्य म्हणुं मानता. पुण वालीलें सामर्थ्य हांवु जाणतां पुण तुमगेले सामर्थ्या विशय पूर्ण अज्ञानी आसा. हांवु तुमगेले परीक्षा घेना किंवा तुमकां भिसडायना. पुण वालीलि भूतकालांतले यशोगाथा ध्यनांतु आशिल्यान हांवु कालजींतु आसा. तुमगेले आश्वासना वयर माका पूर्ण विश्वास आसा. जरण तुमगेले व्यक्तिमत्व आनि आचरण तुमगेले दैवी शक्तीचि साक्ष दिता”.

सुग्रीवाले वचन आयकून राम मनांतले मनांतु हासलो आणि “जर तुगेले मनांतु आमगेले सामर्थ्या विशय अजून संदेह आसा तर तो संदेह हांवु हेचि क्षण निरसन करतां” म्हणुं सांगून थंय लागींचि अनेक वर्स पडिल्ले दुम्दुभी राक्षसाले मेलिले मडे पायान एक धा योजन दूर उडयलें. पुण तें पोळोवनुं सुग्रीवाले मनावयर कसलोयी प्रभाव पडलो ना. ताणें म्हळळें “दुम्दुभी राक्षसाले मेलिले मडे जेन्नां वालीन दूर उडयिलें तेन्नां ते मृत शरीर मांस आणि रक्तान भरिल्ले आशिल्ले. पुण आतां दुम्दुभी राक्षसाले मेलिले मडे इतले वर्स नंतर वतांतु सुकून भुसभुशीत जालिलें आसा. देकून वालीले सामर्थ्या मुखार तुगले सामर्थ्याचि तुलना करचे शक्य ना. तुगेले आणि वालीले सामर्थ्याचि तुलना तेन्नांचि जातालि जेन्नां एक बाणान ताणें सात साल वृक्ष कापून काडिल्ले तरेन तूं सुद्धां एक बाणान सात साल वृक्ष कापून काडतालो. तूं निश्चित सर्व मनुष्य जातींतु श्रेष्ठ मानव आसा जे तरेन सूर्य सर्व ग्रहांतु श्रेष्ठ हिमलय सर्व पर्वतांतु आणि सिंह सर्व जनावरांतु श्रेष्ठ आसा”.

सुग्रीवालें यथोचित वचन आयकून जस्त उलयत नासताना रामान आपण्यालो धनुष्य उचललो आणि धनुष्याचे दोरीन झंकार करत एक प्रभावी दिव्यारुं जोडलो आणि एक साल वृक्षा वयर सोडलो आणि ते अस्त्राचो प्रभाव इतलो घनिष्ट आशिल्लो की ते वृक्षाचे लागीं आशिल्ले सात साल वृक्ष सुद्धा ते बाणाक लागून सहज कोसलून पडले आणि तें दिवारुं परत रामाले लागीं आयलें. ही अघटित घटना पोळोवनुं आश्चर्य चकित जालिल्ले सुग्रीवान धा बोटं तोंडांतु घातलिं. आपण्याले कौतुकाचे साक्ष म्हणुं दोन्निं हात जोडनु रामाक नतमस्तक नमस्कर करत सुग्रीव म्हणालो “तूं निश्चित इन्द्रदेवां सयत सर्व देवांक सुद्धा जिंकू शकता. इन्द्र आणि वरुण देवांले तरेन शक्तिशाली आणि सामर्थ्यवान मिः सहायक म्हणुं मेळिल्ल्यान हांवु स्वतःक अत्यंत भाग्यशाली मानताक आतां मेगेले मनांतलि चिंता आणि कालजांतलि भीति दूर जालिलि आसा. भावाले रूपान आशिल्ले मेगेले शत्रूलो नाश करनुं माका संरक्षण तूं दितालो हांतूत कसलोयी संशय ना”.

सुग्रीवाले मनांतल्यान सर्व कल्मश नाश जलिले पोळोवनुं रामाक समाधान जालो आणि ताणें सर्वेक उद्देशून सांगलें “अजून समय वायट करत नासताना आमका आता तक्षण कार्य पूर्ण करचे दिशेन लक्ष्य दिवचाक जाय. देकून किकिन्धीचे दिशेन प्रवास तक्षा सुरु करयां. थंय वचून वालीक इंद्र युद्ध करचाक सुग्रीवान आव्हान करचाक जाय’. रामालो हो प्रस्ताव सर्वेक मान्य जालो आणि सुग्रीवाले नसनसांतु युद्ध करचाक चेतन्य स्फुरण जालें. जेन्ना किष्किन्धा नगराचे भायर येवनुं ताणें व्होड गर्जना केलि तेन्नां वालीन तो अवाज आयकून क्रोधाग्नीचि कीट दोळयांतल्यान उसल्ल राजवाड्यांतल्यान भायर आयलो. तांगेले दोंग्यांले मडे एक महान् संघर्ष जावचे स्पश्ट दिसतालें. पुण संघर्ष करताना ते दोन्नी भाव अश्विन जुळे भावांले तरेन रूपान आणि शरीरान एकमेकाले तरेन दिसत आशिल्ल्यान आणि रामान पयलें वालीक पलय नाशिल्ल्यान वाली खंय आसा आणि सुग्रीव खंय आसा म्हणुं ताका कळलें ना. रामाक वालीले दिशेन बाण सोडचें अशक्य जालें. जेन्नां सुग्रीवाक वालीले हातांतल्यान तागेले प्रहार सहान करचें असह जालें तेन्नां युद्ध करचें सोडनुं जीव मुष्ठींतु धरनुं पुनः ऋष्यमूक पर्वतावयर आश्रय

घेवचाक परतलो. सुग्रीवाले मागशीं राम लक्ष्मण हनुमंत पर्वतावयर पावले. आपण्याले शक्तिचे प्रहारान घायल जालिले सुग्रीवा ऋष्यमूक पर्वतावयर गेलिले पोळोवणुं वालीन तागेलो पाठलाग करत नासताना “आता तूं वांचलो” म्हणात परत आपण्याले राजवाड्यांतु गेलो.

राम लक्ष्मण हनुमंताक पोळोवणुं अपमानित आनि निराश जालिले सुग्रीवान रामाक असमाधान आनि हतास जालिले स्वरांतु म्हळळें “पयले सामर्थ्यवान आशिल्यान युद्ध कर म्हणुं माका सांगून नंतर शत्रूले कड्यान मार खावचाक सोडणुं तूवे हें कसले केले ऋ जर तूवे वालीली हत्या करचि नाशिल्ली तर माका पयलेचि सांगिल्लें आसल्यार हांवु ऋष्यमूक पर्वताचें संरक्षित स्थळ सोडणुं युद्ध करचाक येवचोचि नाशिल्लो”. सुग्रीवान हे तरेन दुःखान आनि पश्चात्तापाचे शब्द उलोवचें पोळोवणुं रामान ताका समाधान करत सांगलें “सुग्रीब मनांतल्या संताप पूर्ण तरेन सोड आनि हांवे बाण कित्याका वालीवयर सोडलो ना हें समजून घे. तूं आनि वाली रूपान शरीराचे आकारान घालिले कपड्यान आनि आचरणेन समसमान दिसताले. देखून तूं खंय आसा आनि वाली खंय आसा हेंचि माका समजलें ना. तुगेले सुरक्षतेचि काळजी आशिल्यान बाण सोडचें पयलें जाणूनबुजून पुनर्विचर करचोचि श्रेयस्कर म्हणुं हांवे निर्णय घेतलो. जर नेम समजत नासताना सहज बाण सोडिल्लो आसल्यार कदाचित चुकून तूंचि मृत्यु मुखांतु पडचि शक्यता आशिल्लि. संरक्षणाचे आश्वासन दिलिले मनुष्यालीचि जर हातांतल्यान हत्या जालि तर ताजेपेक्षा जास्त महान् अपराध दुसरो आसचो ना. अमका तू अत्यंत प्रिय आसून तूंचि आमकां हे अरण्यांतु आश्रय दिलिलो असा हे अमि चिसरले नांचि. देखून निश्चित मनान परत एकदा वालीक युद्ध करचाक आव्हान दी कारण आतां वालीले मरण निश्चित आसा”.

नंतर रामान सुग्रीवाले गळ्यांतु फुलांचो हार घालचक लक्ष्मणाक सांगलें जाका लागून रामाक वालीलो नेम धरणुं यमसदनाक धाडचाक सहज शक्य जातालें. तदनंतर धर्मनिष्ठ रामान आपण्यालो धनुष्य आनि सर्व शस्त्रे घेतलें आनि शीघ्र सुग्रीव लक्ष्मण हनुमंत नल नील सयत किष्कंधीक गेले. मागिर ते प्रदशांतले घनिष्ट अरण्यांतले वृक्षांचे सहाय्यान स्वतः निपून बसून वालीन येवचि वाट पलयत बसले. रामान सुग्रीवाक सांगलें “लक्ष्मणान तुगेले गळ्यांतु घातिल्ले फुलांचे हारान हांवु तुका ओळखतालों. तदनंतर वालीक नेम धरणुं मेगले तीक्ष्ण बाण सोडणुं वालीक यमसदनाक धाडचें सहज शक्य जातालें. जर वालीक मृत्युले मुखांतु धाडचाक हांवु यशस्वी जालो ना तर वालीन जीवंत आसचाक माका जवाबदार धर. वाली निश्चित नाश जातालो तूं निश्चित मनान युद्ध कर. अनेक संकटांतल्यान वचत आसल्यारिची हांवे असत्य वचन केन्नांची उच्चारिलें ना. हांवे दिलिले आश्वासन हांवुं पूर्ण करतालो हांतूत कासलोची संदेह तूं मनांतु दवर नाकू. विलंब करत नासताना वालीक आव्हान कर. आपण्याक कोणेंची आयज पर्यंत अयशस्वी करचाक शकले नांचि म्हणुं गर्वान तो स्वतःचे यशाचि अपेक्षा करत आसा. जे स्वतःचे सामर्थ्याचे अहंकारान आनि शौर्याचे घर्मडीन प्रभावित आसताचि ते स्वभावतः स्त्रीले सन्मुख प्रतिकार किंवा विरोध जावचो सहसा सहन करनांचि”.

रामाले वीरवृत्ति जागीवचें वचन आयकून भयंकर वादलान अवाज केलिले तरेन सुग्रीवान गर्जन करत वालीक युद्ध करचाक आव्हान केलें. कालीज तुटून काडचो अवाज आयकून किष्किन्धेंतु हाहाकार निर्माण जालो. तो भयंकर ललकार आयकून वाली आपण्याले राजवाड्यांतल्यान भायर आयलो.

000000

अध्याय 2

सुग्रीवन परत येवनुं आपण्याक द्दुद्ध युद्धाक आव्हान दिलिलें पोलीवनुं वाली अत्यंत संतप्त जालो. तागेले तोंड लालबुंद जालें आनि दोळयांतल्यान अग्नीचे कीट भायर पडचाक लागले. तें पोलीवनुं तारा तागेले पत्नीन ताका शांत करत सांगलें “राजन् तुगेलो क्रोध पूर्ण तरेन त्याग कर. तुका सुग्रीवाले बरोबर युद्ध करचें आसा. अनेक शत्रू नासल्यारियी तूं शत्रूंक नास करचाक असमर्थ नासल्यारियी हे तरेन क्रोध येवनुं मन भ्रमिष्ट करनुं घेवनुं युद्धाक वचचें श्रेयस्कर न्हय. तुका द्दुद्धयुद्ध करचाक ललकारनुं अपयशा मळिल्यान सुग्रीवान हालींचि पलायन केलिलें आसा. देकून कसलींयी कारण नासताना परत येवनुं व्होड अवाजान ललकारचें पोलीवनुं कसलींयी कारण दिसचांतु येना. कोणाले तरी मदत घेतले शिवाय तो हांगा आयिलो ना. तो स्वतः चाणाक्ष आनि बुद्धिमान आसा. कदाचित् राजकुमर अंगदान गुप्तचरांले कडवान जाणून घेतिल्ले तरेन ताका इच्छा पूर्ण जावचाक अयोध्येचे दोन वीर राजपुत्राले मदत मेळिली आसतालि म्हणुं मेगेले मनांतु संशय उत्पन्न जालिलो आसा. मदत करचे राजपुत्रलें नांव राम आसून तो दीन जनांलो पालनकर्ता म्हणुं आयकुवचांतु आयल्यां. वेव्हारि आनि अध्यात्मिक ज्ञानान समृद्ध आशिल्ले तो राम तागेले बापयले वचन पूर्ण करचे खातिर हे अरण्यांतु आयिलो आसा. तागेले वयर विजय प्राप्त करचे कठीण आसा. तुगेले सामर्थ्यांतु कसलींयी उणीव किंवा असमर्थता नासल्यारियी हांवे जें सांगत आसा तें तूंचे ध्यानांतु दवरचे श्रेयस्कर आसतालें. सुग्रीवाले बरोबर शत्रूत्व घेवनाका कारण रामाले बरोबरचि मैत्रि जास्त लाभ दिवचि तसलि आसा. देकून तुगेले ल्हान भावाले प्रति प्रेम दाखय”.

“ऋष्यमूक पर्वतावयर आसूं किंवा हांगा किष्किन्धेंतु आसूं तो तुगेलो भावूचि आसा. तागेले तसलो भावु हे जगांतु अन्य केणींयी माका द्विश्टीक पडनांचि. देकून दान मान दीवनुं ताका अपलोसो करनुं घे. सदा सर्वदा तागेले विशय शत्रु भावना दवर नाका. सुग्रीव तुगेलो परमप्रिय भावु आसून बन्धुभावना दवरले शिवाय तुका अन्य मार्ग उपलब्ध नांचि. जर तूं माका जें प्रिय किंवा हिताचें आसा ते तुका करचें आसा तर मेगेले साधुवचन स्वीकार कर. मेगेले वयर प्रसन्न जावनुं मनांताले सर्व क्रोध त्याग कर. किंबहुन इन्द्रदेवाले तरेन शूर वीर अशिल्ले कौसल राजकुमाराले बरोबर वैर धरचें अहितकारी असून तुका श्रेय दिवचे तसलें ना”. हे तरेन तारेन सांगिल्ले अनेक उंचे वालीले हिताचे द्विश्टीन सांगिल्ले आसल्यारियी ताका तीं मान्य जालिं नांचि. देकून वालीन तिगेले शब्दांचि अवहेलना करत म्हळलें “जेन्ना विशेष रीतीन तो सुग्रीव

माका अपमान करत वागता तेन्नां हांवें कित्याक तागेलें उद्दट वागणूक सहन करचें ऋ युद्धांतु अपयश किंवा युद्धांतल्यान पाठ फिरयले नाशिल्ले शूरान केन्नांयी वैरीले घर्मडीचे वगणूक सहन करचें न्हंय . सुग्रीवालं घर्मड किंवा ताणे व्होड अवाजान युद्ध करचाक दिलिलें अहान माका सहन करचें शक्य ना . शिवाय रामाले कडचान मेगेल विषय कसलेयीं अपराध घडतालो हे विशय चिंता करचि अनावश्यक आसा . कारण धर्मनिष्ठ आनि श्रेय कर्म करचांतु नितांत श्रद्धा दवरचो राम पाप कर्शें करतालो ऋ चल मेगेलें मगशी येत नासताना अन्य स्त्रीयांसयत अंतःपुरांतु परत वच . हांवु वचून सुग्रीवाले बरोबर निशित युद्ध करचो आसा . देकून मनांतलो सर्व संभम सोडनुं दी हांवु तागेलो अहंकार नाश करचो आसा प्राण न्हंय . ताका युद्ध करचें आसा आनि हांवु ताका युद्ध करचो समाधान दितां . वृक्षाचे आनि मेगले मुष्ठीचे मार खावनुं तो पर्वता वयर परत पलयन करचो आसा . ते दुश्ट बुद्धीच सुग्रीवालि घर्मड मका सहन जायना . मेगले विशय आशिल्लो तुगेलो मोग तूवे दाखयलो आसा हांवु प्रसन्ना जालिलो आसा . आतां तू अंतःपुरांतु परत वच . भावाले मनांतलो अहंकार नष्ट करनुं हांवु शीघ्र परत येता” .

अपण्यान उलयिले हिताचे शब्द वालीन ध्यानांतु घतिल्ले नाशिल्लें पोळोवनु धर्म आनि कर्म पूर्ण तरेन ज्ञाननिष्ठ आशिल्लि तारा किंचित अस्वस्थ जालि . आनि कार्यांतु यश मेळूं म्हणु वालीले मस्तका वयर अक्षता संभोवती प्रदक्षिणा नमस्कर आनि मनांतले मनांतु प्रार्थना करनुं कसलेयीं जास्त उलय नासताना ती निःशब्द अंतःपुरांतु गेलि . तीणें अंतःपुरांतु गेलिले नंतर वालीन चारी दिशेन सुग्रीवालो शोध घेत आसताना ताका वाट पोळोवचें पडलें ना . कारण सुग्रीव सुद्धां ताणें येवचो समय आतुरतायेन पलयत आशिल्लो . सग्रीवक पलयलें की वालीन तागेलें आंगावर धांवनुं ‘घे मेगले मुष्ठीचे शक्तिचो प्रहार आनि हातांतु जीव घेवनुं आयिले वाटेन परत वच’ म्हणुं सांगत आपण्याले सामर्थ्याचो दृष्टांत दिलो . पुण वालीलि ही सूचना सुग्रीवाक मान्य जालि ना . देकून तो सुद्धां कर्म सामर्थ्यान नाशिल्ल्यान “तूं सुद्धा तुगेलें जीव घेवचो मगेलें शक्तीचो प्रभाव तूं सुद्धा स्वीकर कर” म्हणुं प्रत्युत्तर रूपान वालीले वयर सर्व शक्ति वापरनुं मुष्ठीचो प्रहार केलो . हे तरेन ते दोग्गाले मर्दे घोर युद्ध सुरु जालें आनि दोग्गंयी शक्ति अमि सामर्थ्यान परिपूर्ण आनि समृद्ध आशिल्ल्यान तांगेलो संघर्ष शीघ्र सोंपचे चिन्ह दिसतनाशिल्ले . वालीले शक्ति सामर्थ्या मुखार सुग्रीवालि शक्ति अपूर्ण पडत आसून तो सर्व दिशेण मदत शोधत आसा आनि युद्धाचो समय जास्त काल लांबल्यार सुग्रीवाले जीवाक धोका आसतालो म्हणुं रामाले लक्ष्यांतु आयलें . देकून ताणें तक्षण आपण्याले धनुष्याक बाण जोडनुं वालीवयर सोडचक सिद्ध जालो . धनुष्याचो झंकार आयकून रानांतले पशु पक्षी भीतीन चारी दिशेन भरकटले . आन्नि जेन्नां रामालो तो बाण तागेलें धनुष्यांतल्यान सुटलो तेन्नां आकाशांतल्यान इन्द्रधनुष्याचि ज्योति झगमगत वच्चे तरेन किंवा वीज पडिल्ले तरेन तो वालीले छाति चिरनुं पडलो . जे तरेन की भूकंप आयले नंतर जमीन हालता पर्वत जमीने वयर कोसलताचि ते तरेन वाली धर्तरेवयर बेशुद्ध निश्चल निस्तैज स्थितींतु अनेक ताप सहन करत कोसललो .

वाली धर्तरेवयर कोसलिलें पोळोवनु राम आनि लाक्ष्मण सावकाश तागेलें कडेन गेले . ताणीं येवचें पोळोवनुं वालीन दोळे उघडले . पराजय स्वीकरचें पडल्यारिची रामाले बाणाक लागून तागेलें

मरण आयिल्यान तागेले खातिर स्वर्गांतलें अत्यंत श्रेष्ठ आनि अत्युत्तम स्थान प्राप्त जाजें म्हणुं तागेले दोळयांतल्यान अश्रु व्हांवचाक लागले . पुण तरियी स्वतःक अवचित प्राप्त जालिले पुणाचे अभिमानान तो रामाक आदरान आनि शांत मनान कठोर आसल्यारियी अर्थपूर्ण शब्द आयकयलें “हे राम तूं राजकुमार आनि महामानव आशिल्यान सर्वांक प्रिय आनि पूज्य आसा . पुण तुका जी व्यक्ति युद्धांतु प्रतिस्पर्धी म्हणुं उभी राविल्लि ना जी व्यक्ति स्वतःचे संघर्षांतु संलग्न आसा ते व्यक्तीले मरणाक तूं कारण जावका हें तुगेले कसले महान् किंवा श्रेय प्राप्त करुं दिवचें कार्य आसा ऋ तूं कुलीन आसा सुसंस्कृत आसा सत्वगुण संपन्न तेजस्वी चरित्रान करुणाकर आनि प्रजाजनांले हित करचांतु नित्य संलग्न आसता . तूं अन्यजनांले दुःख जाणता समयोचित कर्म उत्साहान करचांतु निष्णात आसा आनि अचरणेंतु धूढ निश्चयी म्हणुं सर्व लोकांतु तुगेले ख्याति पसरिलि आसा . इन्द्रियांवर नियंत्रण मनावयर संयम क्षमाशील धर्मनिष्ठ सत्यवचनी पराकमी साधु जनांले कौतुक आनि दुष्ट जनांक शिक्षा दिवची तूं राजाराम म्हणुं प्रसिद्ध आसा . देकून मेगेले पत्नि तारेन जरी अमान्य केलें तरियी तुगेले गूणांचो आदर आनि सन्मान करुं हांवे सुग्रीवाले बरोबर संघर्ष करचाक सिद्ध जालो . मेगेले मनांतु कल्पना किंवा विचार सुद्धां आयलो ना की जेन्नां हांवु सुग्रीवाल बरोबर संघर्ष करत आसतालो तेन्नां तूं मेगेले वयर निपून माका समजत नासताना मेगेले वयर बाणान प्रहार करतालो ॐ माका आतां पूर्ण विश्वास बशिल्लो आसा की तूं तगेले कीर्तीक न्याय दिलो ना कारण तुगेले वागणूक तुका शोभलि ना . तुगेले वागणूक धर्माचे नांवाचे सकयल अधर्माचे आचरण करचो स्वतःचो अत्मसन्मान आनि मर्यादेचे विपरीत श्रेय नाश करचो एक तूणमाऽ मानवालि वागणूक जावनुं आसा . हांवु जाण नाशिल्ले की तूं धर्माचे वशांतु अधर्माचे पांघरुणान झांकिलो तुगेले तसलो जलचो उजो निपून आसा . जेन्नां हांवे तुगेले राज्याचो किंवा सत्तेचो अनादर किंवा अपराध केलिलो ना तेन्नां तूंवे कित्याक कसलेयी चूक नाशिल्ले केवल कन्द फल मूल खावनुं अरण्यांतु जीवन करचे तुगेलो प्रतिकार केलिले नाशिल्ले सामान्य निष्पाप वानराक मृत्युदण्ड कित्याक दिलो ?

“तूं राजपुऽ आसून दिसचांतु प्रेमळ सन्यासीले वेशांतु धर्मनिष्ठ विश्वास दवरचाक सत्पाऽ वेदज्ञान प्रारंगत आसून सर्व संशयांचे निरसन करचो सर्व भूत जातींवर करुणा करचे तुगेले हातांतल्यान असलें असंस्कृत कर्म घडलें हे आश्चर्य आसा . रघुले क्षत्रिय कुळांतु जन्म घेतिलो तूं धर्मनिष्ठ म्हणुं आयकुवचांतु आशिल्लें . शांतस्वभाव दान क्षमा धर्म आनि सत्य कठीण प्रसंगांतु धैर्यधारण करचें आनि अपराधीक दंड दिवचें हे राजाले गुण जावनुं आसाचि . अरण्यांतु जीवन करुं कन्द फल मूल खावचे आमिं आनि राजवाड्यांतु बसून तयार केलिलें स्वदिष्ट जेवण जेवाचो राजपुऽ तूं आसा , राजांक धन संपत्ती जमीन आनि राज्याचो हव्यास आसता . देकून हे अरण्यांतु तूं येवचे कारण कसलें आसा ऋ राजान मनाक आयिले तरेन जीवन जगचें न्हंय . पुण ताजे विपरीत तूं कामासक्त क्षुद्र मनाचो राज आसून विचार करत नासताना कार्य करत आसता . धर्माचो आदर नासताना धन संपत्ती संग्रह करचि तुगेले इच्छा प्रबल जालिली आसा . इन्द्रियांन प्रभावित जावनुं तूं मनाक आयिले तरेन वागत आसा . हांवे तुगेले प्रति

कसलोयी आपराध केलिलो ना तरियी तूव माका बाण मारनू जीव घेवचें कर्म केलिलें आसा .
ज्ञानी मनुष्याले समुदार्यंतु तूं किते उलोवूं शकतालो ?

राजहत्या ब्रह्महत्या गोहत्या प्राणिहत्या करचो नास्तिक भावाले पत्निले बरोबर विवाह संबंध दवरचो निश्चित नरकाक वता . असत्य उलोवचो कंजूस मित्रलि हत्या करचो गुरु पत्नीले बरोबर अनैतिक संबंध दवरचो मनुष्य पापी लोकांतु प्रवेश करता . केसान भरिल्लें मेगेले चर्म आंगावयर पांघरून घेनांचि मेगलि अस्ति कोणिंगी वापरनांचि आनि नेगेले मांस खावचाक योग्य आनि अनुचित म्हणुं मान्य करनांचि . तरियी मेगेले तसले जीवाक अमानुष रीतीन हत्या करचांतु आयिल्ले आसा . मेगेले पत्नि तारेन माका योग्य तो अभिप्राय दिलिलो पुण हांवे तो तिरस्कारान स्वीकारलो ना आनि देकून मृत्यु मुखांतु पडिल्लो आसा . तुगेले तसलो फसवचो क्षद्र अधर्मान वागचे पूताक दशरथ तसले राजान जन्म दिलिलो आसू शकना . जो राम चारिःहीन आनि धर्मभष्ट आसून सर्व नियमांचो उल्लंघन करत आसा ते रामान मेगेले हत्या केलिले आसा . साधु पुरुषांनि अशुभ आनि दुष्ट कर्म म्हणुं मानिलें कर्म करनुं तूं सज्जनांले संगतींतु कशीं आसू शकतालो ?

“किंबहुना जें शौर्य जो विक्रम तूवे मेगेले दिशेन दाखयलो तें शौर्य तो विक्रम तूवे अपराध करचे मेगेले दिशेन दाखयिलें दीसून येना . जर तूवे मेगेले दोळयांतु दोळे घालनुं युद्ध केलिलें आशिल्लें तर आता पर्यंत तू यमसदनाचे द्वार खटखटायत आसतालो . पुण मेगेले द्रिष्टीपासून अदृश्य राबून तूं मेगेले मृत्यूक कारण जालिलो आसा जे तरेन गाढ निदिलो मनुष्य सर्पदंश जावनुं मृत्यु मुखांतु पडता . जर तूवे माका सांगिल्लें आसल्यार रावणाक जीवंत तुगेले मूखार हाडत आशिल्लो . विष्णून महासागरांतल्यान चोरिल्ले वेद हाडिल्ले तरेन समुद्राचे पेलतडेन किंवा पातालांतु आसल्यारियी सीतेक एक क्षणांतु हाडत आशिल्लो . हांवु जाणतां कीं ते कारणाक लागूनचि मेगलि हत्या करचांतु आयिले आसा . कदाचित् हांवे स्वर्गाक वचें आनि सुग्रीवान राज्यावयर बसचें नियतीक मान्य आसल्यारियी हें निश्चित आसा कीं अधर्माक लागून मेगेले हत्या राणांगणावयर तुगेले हातांतल्यान जालिले आसा . मनुष्याले मरण जरी अनपेक्षित आसता आनि तागेले नियंत्रणेंतु असना तरियी मेगेले मृत्यूक तूं कित्याक निमित्त जालो हें तूवे स्पष्ट करचें आवश्यक आसा”. कालजाक लागिल्ले बाणाचे वेदनेन तलमलत आसल्यारियी हे तरेन रामाक प्रश्नो विचारनु वाली रामाले दिशेन पलयत तागेले उत्तराचि प्रतीक्ष करत उरलो .

मरणाचे द्वारांतु आशिल्ले वालीन कलकलीन उलयत आशिल्ले शब्द राम कालजीपूर्वक आनि लक्ष्य दीवनुं आयकत आशिल्लो . आनि पावसाळयांतु पावूस पडले नंतर निस्तेज जालिले मेघा तरेन निस्तेज जालिले वालीक रामानधर्मनिष्ठ आनि सर्व गुणांनि संपन्न असलें शब्दांचो उपयोग करनुं सवकाश समाधानान समजायलें “धर्म अर्थ आनि काम हे पुरुषार्थांचो योग्य समज नासताना असले कठोर शब्दप्रयोग स्वतःचे अज्ञानान तूं कित्याक करत आसा ऋ ज्ञानान परिपूर्ण आशिल्ले म्हालगडयांले आनि आचार्योले उपदेशाचे मदत मेळिल्ले नासल्यारियी एक चेरडातरेन तूं मेगेले प्रति आक्षेप घेत आसा . हे सर्व जगत् मनूलो पुः ईश्वराकूले आसून केवल

तागेले वशांतु जन्माक आयिल्यांकचि अपराध केलिल्यांक दण्ड दिवचो अधिकार आसता . वर्तमान काळांतु ते कुळांतु जन्माक आयिलो धर्म अर्थ काम हे पुरुषार्थ ज्ञान आशिल्लो धमात्मा राजा भरत जगाचें संरक्षण आनि अपराधीक शिक्षा दिता . आमिं तागेले राज्याचे नागरिक जावनुं आशिल्यान आमगेले दायित्व धर्मनिठ कर्म करचें आसता . जो पर्यंत भरत हे धर्तरेवायर राज्य करत आसा तो पर्यंत अधामिक कर्म करचाक कोण धैर्य करतालो ऋधर्माचो आदर्श दोळयामुखार दवरनुं धर्म नियम सुरक्षित सांभाळचे दायित्व आमिं स्वीकरिलें आसा .

“जो पर्यंत तुगेलो प्रश्नो आसा तूवे धर्म नियमांचे पालन केलिलें ना आनि तोचि तुगेलो अपराध आसा . किंबहुना इन्द्रियान आसक्त जावनुं धर्म नियमांचे विपरीत मार्गावयर भटकत अधर्माचे कर्म करचे व्यक्तींतु तू अगंगण्य आसा . ज्येष्ठ बन्धु बापय आनि अचार्यांक पिता समान मानचे आसता . तेचि तरेन ल्हान बन्धु पूत आनि विद्यार्थीक पुत्र समान मानचें अपेक्षित आसता . सर्व आचरणेक केवल धर्म प्रमाण आसता . पुण धर्म गूढ आशिल्यान सर्वांक तो समजचांतु येना . मनुष्याले काळजांतु आशिल्ले अहम्त्याक मात्र जें शुभ अशुभाचो ज्ञान आसता . अनियंत्रित वागणूकीचे आनि असंयमित मनुस्थतीचे वानरांले बरोबर वाद विवाद करचें म्हळयार जन्मतः आयकुवचांतु येनाशिल्ले मनुष्याले बरोबर संभाषण करचे तशें जालें . देकून चंचल मनाचे तुका धर्माचो यथार्थ तो कशें समजतालो ऋधर्माचो जो पर्यंत मेगेलो प्रश्नो आसा तो हांवु तुका समजायतां . राग आयलो म्हणुं तूवे अविचारान माका दोशी म्हणुं मानचें उचित न्हय . तूवे स्वतःचे भावाले पत्नी बरोबर शरीर संबंध दवरनुं सनातन धर्म नियमांचे उल्लंघन केलिलें आसा हेंचि तुका हे तरेन बाण मारनुं मृत्युमुखांतु घालचें कारण आसा . किंबहुना धूवे तरेन आशिल्ले तिगेले विषय तूवे पाप केलिलें आसा . देकून धर्माचे नियमांचे विपरीत कर्म केलिल्यान तुका ही शिक्षा दिलिली आसा . अन्यथा हे तरेन शिक्षा दिलिले शिवाय तुगेले तसले समाजकटकांक नियंत्रणेंतु दवरचें शक्य जावचें ना . असले घोर कर्म केलिल्यान मृत्युदण्डचि योग्य आसा .

भरत हो देशाचो राजा आसून आमिं तागेले आज्ञेचें पालन करचे प्रजा जावनुं आसाचि . देकून धर्माचे उल्लंघन केलिले तुका शिक्षा दिलिले शिवाय आमिं कशें आसताले ऋधर्माचो अनि सुग्रीवाला मैत्रिं मेगेले आनि लक्ष्मणाले बरोबर अशिल्ले मैत्री तरेन अबाधित आसा . किंबहुना तागेले पत्नि आनि तागेले राज्य ताका परत मेळोवनू दिवचेंचि मेगेलों हेतु आसा आनि ताणें मेगेले पत्नि सीतेलो शोध घेवचें हें अपेक्षित आसा . हे तरेन सर्वांले समक्ष हांवे प्रतिज्ञा घेतिल्लि आसा . देकून ती प्रतिज्ञा पूर्ण केले शिवाय मेगेले तसलो चरित्रवान मनुष्य दुसरो कोण आसतालो ऋधर्माचो देकून तुका दिलिले शिक्षा धर्माक आनि मित्रक दिलिले अशवासनाक अनुसरून आसा म्हणुं तूवे समजून घेवचाक जाय . मनून आपण्याले स्मृतींतु म्हळयां “राजभिर्धृतदण्डाश्च कृत्वा पापानि मानवाः | निमलाः स्वर्गमायान्ति सन्तः सुकृतिनो यथा || शासनाद् वापि मोक्षाद् वा स्तेनः पापाद् प्रमुच्यते | राजा त्वशासन्पापस्य तदवाप्नोति किल्बिषम् ||” - जे जन पाप कर्म केलिल्यान राजाले कडचान शिक्षा प्राप्त करनुं घेताचि तांगेले पाप क्षलन जावनुं स्वर्गलोकाक पावताचि जे तरेन साधु जन पुण्यकर्म करनुं स्वर्गलोक प्राप्त करताचि . एक चोर सुद्धां शासन

जालिल्यान किंवा मुक्त जालिल्यान स्वतंत्र जाता . जर राजा पाप केलिल्यांक योग्य शासन करना तो पापाचे दोश प्राप्त करता .

“पूर्वकालांतु मन्धात्र राजान हेचि तरेन न्याय दिलिलो जो अनेक अन्य राजांनि मान्य करणुं ताणीं सुद्धां पाप करचे जनांक शिक्षा दिलिली आसा . देकून मनांतलें सर्व दुःख मनस्ताप सोडणुं समजून घे कीं जे आमिं केलें तें स्वच्छेन केलिलें नासताना केवल धर्म ानि परंपरेक अनुसरूनचि केलिलें आसा . शिवाय आमिं पळयताचि कीं जन सामान्यतः उघड उघड किंवा निपून पशुपक्षीक स्वतःचे वश करत आसताचि मांस खावचे पशु पक्षी अनपेक्षित अन्य जीवां पायर झडप घालत आसता आनि ताका लागून तांका कसलोयी दोश दिवचांतु येना . देकून तू स्वतः मेगले बरोबर संघर्ष करत आशिल्लो किंवा ना हें महत्वाचें न्हंय पुण मेगले बाणान तूं मृत्यु मखांतु पडिल्लो आसा हें महत्वाचें आसा . धर्मनिष्ठ आसून जीवंत आसचो किंवा धर्मनिष्ठ आसून न्याय दिवणुं पुण्य प्राप्त करचो अधिकार निःसंशय राजांक आसता . देकन कोणियी क्रोधान किंवा दुश्ट विचारान धर्माचे विपरीत कर्म करचें किंवा शब्द उच्चारचे न्हंय . किंबहुना देवचि राजाले रूपान जगांतु वावुरत आसताचि . धर्म नियमांचे पूर्ण ज्ञान नासताना केवल क्रोध आयिल्यात परंपरोक लागून हांचे परंपरेका लागून केलिले कमाचि अवहेलना करचें आनुचित आसा” .

रामान धर्मयुक्त शब्दांचो सविस्तर उपयोग केलिलें पोलोवणुं वालीले मनांतु रामाले विशय कसलोयी अक्षेप उरलो ना . आ समाधानान आपण्याले दोन्नी हात जोडणुं नतमस्तक नमस्कर करत वालीन रामाक सांगलें “जे तूंचे सांगल्यां तें सर्व सत्यचि आसा . तांतूत कसलोयी संदेह ना . निकृष्ट आशिल्ले व्यक्तीन उत्कृष्ट मनुष्याले बरोबर तुलना करचि न्हंय . देकून मेगले तोंडांतल्यान जे अनुचित शब्दप्रयोग व्यक्त जाले ताका लागून तूंचे मेगले वागणुकींतु दोश शोधचो न्हंय . यथोचित रीतीन तूं पुरुषार्थ जाणत आसून प्रजाजनांलो हितचिंतक आसा . शिवाय तुगेलें मन स्वच्छ आनि निर्मल आसून वागणुकींतु धृढ निश्चय आसा . धर्म नियमांचो विसर पडिल्ले मेगले तसले जनांक सत्मार्गाचि दिशा समाधानकारक शब्दांनि समजावचे तुगेलें कर्तव्यचि आसा” . मरणाचे मेटालागीं येवणु पाविल्यान श्वासैच्छवास कष्टान घेत रामाक मुखारसरणुं वाली म्हणालो “हांवु जितलि चिंता मेगेलो पुं अंगदाविशय करत आसा तितलि चिंता मेगले स्वतः खातिर मगले पत्नि तारे खातिर किंवा मेगले आप्तबान्धावां खातिर सुद्धां हांवु शोक करना . मेगले अनुपस्थितीक लागून अंगद अनाथ जावणुं दुःखाचे सागरांतु बुडतालो . तो शूर आसल्यारियी अनुभवी नाशिल्यान अजून जाणतो जालिलो ना . देकून मेगले एकचि पूत जावणुं आशिल्ले तागले संरक्षणाचि जवाबदारी तूं घेतालो म्हणुं हांवु अपेक्षा करतां . सुग्रीव आनि तागले मदलो संबंध घट्ट जावणुं ताका जें योग्य आनि जें अयोग्य हे ज्ञान प्राप्त करणुं दी . सुग्रीव आनि अंगदालो प्रति तीचि भावना आसू जी भावना तुगले कालजांतु भरत लक्ष्मणाले विशय आसा . हांवु दोशी आसा म्हणुं मेगलि पत्नि तारा सुद्धां दोशी आसा म्हणुं तिगले विशय सुग्रीवान अन्याय करचो न्हंय . हें ध्यानांतु दवरूं . तुगले इच्छेक आनि अनुग्रहाक लागूनचि राज्याचो व्यवहार चलत आशिल्यान ते तरेन वागणूक स्वीकारणुं न केवल इहलोकांतले

ऐहिक सुख तर परलोकांतले स्वर्ग सुद्धां प्राप्त जावू शकता . तारेन आक्षेप घेतिल्लो आसल्यारिची सुग्रीवाले बरोबर युद्ध करचाक भायर पडिल्यान तुंगेले करकमल मेगले मृत्यूचे काण जाले हें मेगेलं भाग्यचि म्हणुं हांवु समजतां” .

हे तरेन उलोवणुं वानर राजा वालीं शांत जाली . प्रत्युत्तर रूपान रामान वालीक आशवासन दीत म्हळळें “तूं जें उलयत आसा तांतूत कसलोयी संदेह धरचो न्हंय . तुंगेले वयले प्रेमाक लागून आनि धर्म नियमांक अनुरूप कर्म करत आशिल्यान तूंवे मनांतु चिंता करचि न्हंय . कारण म्हणचांतु येता “दण्ड्ये यः पातयेद् दण्डं दण्ड्यो यश्चापि दण्ड्यते | कार्यकारणसिद्धार्था तुभौ तौ नावसीदतः || तद् भवान् दण्डसंयोगदस्माद् विगतकल्मषः | गतः स्वां प्रकृतिं धर्म्यां दण्डदिश्टनि वर्त्मना ||” - जो मनुष्य योग्य मनुष्याक योग्य तो दण्ड दिता अनि जो मनुष्य योग्य दण्ड स्वीकारता ते दोगंगी केन्नायी दुःखी जायनांचि . कारण ते दण्डाक लागून दण्ड दितालो आनि दण्ड स्वीकारतालो देगंगांकयी योग्य समाधान प्राप्त जालिली आसता . देकून तूं सुद्धां धर्मानुसार शिक्षा प्राप्त करणुं सर्व पापांतल्यान मुक्त जालिल्यान तुंगेले मूल शुद्धस्वरूप परत प्राप्त जालिलें आसा . देकून तुंगेले कालजांतल्यान सर्व शाक मोह भय सोडणुं दी . कारण जें दैवाक लागून घडत आसता ते कोणांकयी भोगले शिवाय गत्यन्तर ना . जे तरेन अंगदाक तूं आश्रयस्थान आशिल्लो ते तरेन आमिं आनि सुग्रीव निश्चित आश्रयस्थान आसताले . हांतूत कसलोयी संदेह आसचो न्हंय” .

रामान दिलिले आशवासनान वालीक सथ्माधन जाली आनि ताणें रामाक सांगलें “मेगले हातांतल्यान जो कांयी अपराध घडिल्लो आसा किंवा तुंगेले बाणाचे प्रहारान संतप्त जावणुं जे कांयु शब्द उच्चारचांतु आयले ते सर्वां खातिर हांवु तुंगेलि क्षमा मागता” आनि शरीर जर्जर जालिल्यान जास्त कांयी उलय नासताना तो बेशुद्ध पडलो . तो समाचार आयकून थंय तारा अपण्याले पुः अंगदाक घेवणुं धांवत आयलि . रामाले हातांतु धनुष्य पोळीबणुं तिगले बरोबर आयिले सर्व वानर भीतीन चारी दिशेन धांवचाक लागले जें पोळीवणुं तारा अस्वस्थ आनि संतप्त जावणुं म्हणालि “सुग्रीवाले राज्याचे अभिलाषेक आनि रामाले मुखांतर मृत्युमुखांतु पडिल्लें तुमगेले स्वामी वालीक सोडणुं तुमिं भीवन कित्याक हांगा थंय धांवत आसाचि ऋ” धमकावणु सोडचे तारले हे शब्द आयकुवणुं कालजांतले भतीन व्याकूल जालिले ते वानर परत आयले आनि म्हणाले “रामाले वीजेतरेन चमकचे वाणान वाली मरणोन्मुख जालिल्यान वानरसैन्य भीतीन संतप्त जालिलें अस्सा . अनाथ जालिले अंगदाक घेवणुं शीघ्र आनि सुरक्षित स्थल किक्किन्धीक वचून थंय राज्यावयर वर्तमान परिस्थितींतु तुरंत अभिषिक्त करचें तांगेले सेवेक तत्पर आशिल्ले वानर समाजाचें जास्त श्रेयस्कर आसातलें . तूंवे अजून हांगा आसचे आमकां रुचलें ना कारण तुमगेले आनुपस्थितींतु राज्याच नियंत्रण शत्रूजन अनायास आनि सहज हातांतु घेताले . किक्किन्धीचि प्रजा आपण्याले वयर कपट आनि फसवणूक जालिलि आसा म्हणुं घाबरल्याचि” .

वानरांनि भीतीन उलोवचे शब्द आयकून तारा म्हणालि “जेन्नां आमगेले स्वामी वाली हांगा मृत्युमुखांतु पडिल्लो आसा तेन्नां ते राज्य आमकां कितें कामाचें ऋ हांवु मृत्युमुखांतु आशिल्लें

मेगले स्वमीले पायसकयल बसून आसतालि” हे तरेन सांगून वाघाले बरोबर सिंहातरेन झगडनुं अंत क्षणाक रामाले बाणाक लागून मरणोन्मुखांतु पडिल्ले वालीले लागीं बसलि तेन्ना थंय हातांतु धनुष्य धारण केलिले राम लक्ष्मण आनि सुग्रीव सुद्धां द्रिष्टीक पडले. तांगेले दिशेन पलय नासताना तीर्णे सरल आपण्याले पतीले शिर आपण्याले मांडीवयर घेवनुं कालीज तुटून काडचे स्वरांतु रडत बसलि. थोडेचि क्षण नंतर दुःखान मन अस्थिर जालिलो अंगद जेन्नां आयलो तेन्नां तें सर्व पोळोवनुं सुग्रीव सुद्धां विशादांतु पडलो.

तारा वालीक उद्देशून उलयत आशिल्लि “हे वानरश्रेष्ठ ॐ कित्याक तूं अजून जमीनेवयर निदिल्लो आसा ऋह तुगेले तसले शूर योद्धाक जमीनेवयर न्हंय तर पलंगावयर निदचें आसता. हांवु समकाता कीं तुका जन्म दिलिले धर्तारि जास्त प्रिय आसा आनि शरीरांतल्यान जीव गेले नंतर तिगेले कुशींतु निदचे तुका आवडता. धर्म नियमांक अनुसरून संघर्ष केलिले तुका किष्किन्धीचान सरल स्वर्गाक वच्चो मार्ग उघड जालिलो आसा. पुण सोडनुं गेलिले नंतर आमि माऱ निराश निरानंद असले दुःखाचे सागरांतु बुडिल्ले आसताले. सुग्रीवाले पत्नीक तूवे अपहरण करनुं आनि ताका देशांतराक धाडलें. देकून ते अपराधाचे परतफल म्हणुं तुका ही स्थिती प्राप्त जालिलि आसा. तुगेले कल्याण जावनुं तुका सुख प्राप्त जावूं म्हणुं हांवे तुका सल्लो दिलिलो पुण तो तूवें स्वीकारलो ना. कोणालेयी नियंत्रणेंतु नाशिल्लो शूर वीर योद्धा तूं आयज सुग्रीवाले नियंत्रणेंतु आयिल्लो आसा. जेन्नां एक वेगळे प्रतिस्पर्धी बरोबर तूं संघर्ष करत आसताना अनपेक्षित आनि अकरुमात् बाण मारनुं मृत्युमुखांतु घालनुं रामान स्वतः कसलींयी महान् कार्य केलिले आसा म्हणुं मानचे न्हंय. सुखांतु जीवन करचे माका आतां विधवेले जीवन जगचें पडतालें. अजून कुमार आवस्थेंतु आशिल्ले निष्पाप अंगदाक क्रोधान संतप्त जालिले सुग्रीवाले कडचान अजून कितलें दुःख भोगचें पडतालें ऋह अंगद तूं बापयले मुख पोळोवनुं घे कारण तें परत दिसचें ना”.

मागिर मृत्यू बतोबर अखेरचो संघर्ष करचे वालीक उद्देशून तीर्णे म्हललें. “ऊठ आनि केन्नांची परतून येवचे नाशिल्ले प्रवासा वयर वच्चाक तयार जालिलो तूं पूतालो मोग करनुं ताका आशीर्वाद आनि अखेरचो आदेश दी. वास्तविक तुगेले हत्या करनुं रामान सर्वांले कालजांतु भीतीचे वातावरण निर्माण केलिलें आसा. किंबहुना सुग्रीवाक शब्द दिलिल्यानचि हें कार्य ताणें केलिलें आसा. सुग्रीव तुका तुगलि पत्नि रुमा निश्चित मेळतालि आनि आतां तुगेलो भाव मृत्युमुखांतु पडिल्यान तिगेले सहवासांतु तूं निश्चित अविरत सुख भोगतालो. हे शूर वाली तूं दुःख करचे मेगले कडेन कित्याक उलयना ऋह” तिगेले हें रडचें आनि तीर्णे केलिलो अक्रोश पोळोवनुं समस्त वानर समुदाय तिगेले लागीं आयले. तांका पोळोवनु तीर्णे वालीक प्रश्नो विचरलो “हे सर्वांक अनि अंगदाक सोडनुं तूं एकलोचि हे लांब प्रवासा वयर कशें वतालो ऋह तुगेले तरेन लक्षणवंत आशिल्ले तुगेले पुताक हे तरेन त्याग करचे योग्य न्हंय शिवाय जर मेगले हातांतल्यान कसलीयी अपराध घडिल्लो आसा तर तूं माका क्षमा कर. हांवु तुका पाय पडनुं माधे टेकून वंदन करतां”. हे तरेन अन्य स्त्रीयाले सहवासांतु रडत दुःखान तीर्णे खावचें पिवचें सुद्धां सर्व सोडलें.

सर्व वातावरण दुःखान संतप्त जालिलें पोळीवनुं ज्ञानान परिपूर्ण आनि शिष्टाचारांतु निष्णात म्हणुं नांव कमयिलो हनुमंत मुखार आयलो आनि तारेक समाधानाचे शब्दान समजायत म्हणालो “दर एक जीव आर्पआपण्याले गुणस्वभावाक अनुरूप कर्म करनुं मरणोत्तर शुभअशुभ फल प्राप्त करता. हें समजून सुद्धां दीन जावनुं कसलो ही शोक तू करत आसा ऋ जेन्नां हें शरीर केवल एक उदकावयलो फुगो जसो आसता तेन्नां तूं कोणाले विषय शोक करत आसा ?” ‘गुणदोशकृतं जन्तुः स्वकर्म फलहेतुकम् | अव्यग्रस्तदवाप्नोति सय शुभाशुभम् || सोच्या शोचसि कं शोच्यं दीनं दीनानुकम्पसे | कस्य कास्यानु शोच्योस्ति देहेऽस्मिन् बुदबुदोपमे ||’. आतां कुमारावस्थेंतु आशिल्ले अंगदाले दिशेन द्रिष्टी घालनुं वालीले अन्त्यसंसाकर करचे विशय विचार करचाक जाय. तूं जाणता की जन्म मरण हे जीवांले जीवनांतु शाश्वत सत्य घटना आसा. देखून ज्ञानीजन हे संसारांतु जे शुभ कार्य आसता तेंचि करत आसताचि. जे वालीले वयर सहस्रान सहस्र वानर आपण्याले प्रगतीखातिर अवलंबून आशिल्ले तो वाली आपण्याक प्राप्त आशिल्ले जीवनकालाची अंत क्षणाक येवनुं पाविल्लो आसा. न्यायनिष्ठ दान धर्माच आचरण करचांतु समदृष्टी दवरची वाली निश्चित स्वर्ग लोकक गेलिलो आसा. तूंवे चिंता करचि न्हंय. आतां सर्व वानरांलो रक्षक अंगद आसा. देखून दुःख करत बसत नासताना तागेलो सांभाल कर. अंगदाक राज्य सांभालचाक स्फूर्ति उत्साह आनि आवकाश प्राप्त करनुं दी. धर्म आनि परंपरेचे अनुसार एक पुतान जें सर्व करचे आसता तें सर्व दिवंगत राजाक यथोचित मान दीवनुं आतां करचाक जाय. हीवि कालाचि मागणि आसता. वालीलो अन्त्यसंसार यागेय तरेन करचें उत्तरदायित्व अंगदाले आसून तें पूर्ण करनुं ताका राज्यावयर बसोवचाक जाय. अंगदाक सिंहासनावयर बशिल्लें पोळीवनुं तुगेले कालीज सुद्धा शांत जातालें”. नुमंतालो शब्द आयकून तारा म्हणालि “अंगदा तसले पुत्र जगांतु सहस्रान सहस्र जन्माक येवूं. पुण हांवु मां मेगेली पतीले मृत शरीर बराबेर आसचांतुचि सुख भोगतां. राज्यावयर किंवा अंगदावयर मेगेली अधिकार ना. वालीले अनुपस्थितींतु सुग्रीव ताका योग्य सल्ले दीवनुं राज्य सांभालतालो. माका मेगेली पतीले बरोबर वचचे शिवाय अन्य कसलेयी विषयांतु रस ना”.

आजूबाजून जें घडत आसा तें पलयत आयकत आपण्याले जीवनाची अंत क्षण आतां आयला म्हणुं समजून वालीन अखेरची श्वास घेत विजय प्राप्त केलिले सुग्रीवाक लागीं आपयलें आनि शांत स्वरांतु निवेदन केलें “तुका देशांतल्यान भायर घालियान किंवा तुगेली पत्नीक अपहरण केलिल्यान हांवु तुगेलो दोशी आसा म्हणुं समज नाका. ताजे उलट मेगेली मनांतले बुद्धीवयरा मोहाचें पांघरूण पडिल्लें आसतालें आनि मेगेली हातांतल्यान अपराध घडलो म्हणुं समजून घे. माका दिसता आमकां दोगांकयी एकमेकांले सहावासातु सुख आनुभवची योग आयिल्लोचि ना. देखून भाव भावांतु जें प्रेम आसचे अपेक्षित आसता तें आमकां प्राप्त जावाची योग आयली ना. आतां हे राज्य तूं सांभाल आनि माका निश्चित मनान यमसदनाक वच्चाक अवकाश दी. अतां हांवु आता मेगेली जीव राज्य श्रेय आनि निष्कलंकित कीर्ति सोडनुं वचत आसा. अखेरचे क्षणाचि मेगेली ही वीनंति कठीण आसल्यारिची ती तूं मान्य कर.

“पलय जीवाक सर्व सुख अनुभवचो अधिकार आसल्यारिची बाल्यावस्थेंतु आसल्यारिची बालिष स्वभाव नाशिल्लो दुःखार्च अश्रु गलयत हांगा बशिल्ले अंगदाक पलय . ताका स्वतःचो पुत्र समान मोग दीवणुं तागेलो पिता दाता आनि रक्षक जावणुं ऊर जे कारणाक लागून जीवणांतु ताका कसलेयी उणीव भासचि ना . . तारेलो हो पूत तुगेलें समान शूर आनि तेजस्वी आसून राक्षसांले विरुद्ध युद्धांतु तुगेलें समक्ष पयलें उभो आसून मेगेलें कीर्तीक अनुरूप कार्यशील आसतालो . मेगेली पत्नि तारा ज्ञानी अणि व्यवहारांतु कुशल आसा . देकून जें ती सांगता तें स्वकारचांतु श्रेय आसता . कारण तिगेलें उत्रंचे विपरीत संसारांतु घडिल्ले दिश्टीक पडिल्लें ना . रामान जें कार्य तुगेलें खातिर नियोजित केलिलें आसा तें तूवें पूर्ण करचाक जाय . जर तें तूवें पूर्ण केलें ना तर तू पापाचो धनी जातालो . तुका राज्य परत मेळोवणुं दिवचें उरें तो तुगेलें मृत्यूक कारण जातालो . जेन्ना मेगेलो प्राण शरीरांतल्यान सुटतालो तेन्ना मेगेलो सुवर्णाचो हार तूं स्वीकार कर तो तुका सदा सर्वदा यश प्राप्त करणुं मनांतु शुभ संकल्प येवचांतु मदत करतालो” .

आपण्याले शब्द आयकून अश्रु गलयत अजून दुःखांतु बुडिल्ले सुग्रीवाक निदर्शन करणुं वालीन आपण्याले पुत्र अंगदाक म्हळळें “देशकाल प्रियप्रिय सुखदुःखाचे योग्य समज घेवणुं तूं सुग्रीवाले आज्ञेचे पालन करत ऊर . जे तरेन तूं बाल्यावस्थेंतु अमगेलें लालन पालनाक लागून वागत आशिल्लो ते तरेन आतां सुग्रीवाले प्रति वागणूक दाखोव नाका . जे तागेलें मित्र नांचि जे तागेलें शत्रू आसाचि तांगेलें बरोबर मैत्रिकर नाका . सुग्रीवाले प्रति आज्ञाधरक आनि शिस्तबद्ध आसून सुग्रीवाले सकयल स्थान निर्माण कर . कसलेयी विषय अति अकर्षण किंवा अति तिरस्कार दाखोवचो न्हय कारण दोन्नीची भाव अति दूषित आनि हानिकारक आसताचि” . हे तरेन अंतिम अदेश दीवणुं वालीन आपण्यालो अखेरचो श्वास घेवणुं प्राण त्याग केलो . सर्व वानर अकौश करत म्हणचाक लागले “किष्किन्धा अनाथ जालि . तिगेलें प्राणसमान आशिल्ले तांगेलो स्वामी आयज संसार सोडणुं स्वर्गाक गेलिलो आसा . राज्याचे सर्व ऐश्वर्य आनि तेज आतां मावळलें . नश्ट जालिलें तें आतां कोण परत हाडतालो ऋ वालीन प्राण त्याग केलिलें पोळोवणु तारा तागेलें मृत शरीराक आलिगन दीत बेशुद्ध पडलि .

हे तरेन तारेन अकौश करचें पोळोवणुं सुग्रीवाक अत्यंत दुःख जालें अणि ते विचित्र अणि बिकट परिस्थितीक आपूण स्वतः मूल कारण आसा म्हणुं ध्यानांतु घेवणुं एक गोंधळिले मनस्थितींतु रामाले लागीं आयलो अणि म्हणालो “हे आर्यपुत्र जरि माका राज्य परत प्राप्त करणुं दिवचे खातिर तूंवे अश्वासन दिलिले तरेन वालीनि हत्या एक बाणान केलि तरिची तागेलें मृत्यूक आनि तारेले दुःखाक हांतु स्वतः जवाबदार आसा म्हणुं मेगेलें मन विषाद आनुभवत आसा . किंबहुना किष्किन्धीचो राजा मृत्युमुखांतु पडिल्ल्यान राणी तारा आनि समस्त वानर प्रजा दुःखांतु आशिल्ल्यान अंगदालें भवितव्य सुद्धां अस्पश्ट जालिलें आसा . माका राज्य परत प्राप्त जालिलो आनंद ना . राज्य गेलिले अपमानाक आनि मनांतले क्रोधाक लागून जरि हांवें वालीले मृत्यूचि अपेक्षा केलिली तरिची आतां माका मेगेलें ज्येष्ठ बन्धु वालीलो मृत्यूक तारा आनि समस्त वानर प्रजेले दुःख पोळोवणुं सर्व विषयांचो माका कीलस आयिल्लो आसा .

“माका आतां राज्यावयर बसाचि आमिलाषा उरलि ना . पयलें वालीलो मृत्यु माका मान्य आशिल्लो पुण आतां तागेलो मृत्यु वास्तवांतु परिवर्तन जालिलें पोळोवनुं हांवु आतां पश्चात्तापाचे भगभगचे अग्नींतु अशक्य आनि असहाय्य जालिले जीवन जगत आसा . माका स्पश्ट दिसता की वालीक मृत्यु मुखांतु घालनुं राज्य करच पेक्षा ऋष्यमूक पर्वतावयर मुक्त जीवन जगचें जास्त सुख आनि समाधान दिवचें आशिल्लें . ‘चल हांवु तुगेली मृत्यूक कारण जावचो ना’ वालीन उच्चरिले हे शब्द ते महान् वानरश्रेष्ठाकचि शोभताचि आनि वालीलो जीव घेवनुं राज्य प्राप्त करचाक केलिली मेगेली लोभ मेगेली तसले सामान्य वानराकचि शोभता . राज्याचो लोभ आनि काम वासनेन प्रवृत्त जावनुं भावाले मृत्यूक कारण जालिलो खंयचो जीव राज्य प्राप्त करनुं सुख अनुभवू शकतालो ऋ मेगेली मृत्यूचो विचार वालीन केन्नांची ध्यानी मनीं सुद्धां केलिली ना पुण मेगेली बुद्धि वयर पांचरूण पडिल्यान हांवें माऩ तागेली प्रति अक्षम्य अपराध केलिली आसा . तागेली हातांतल्यान मार खावनुं रस्त जालिले माका ताणे ‘चल परत अपराध करनाका’ म्हणुं जीवानिशि सोडिल्लें . जेन्नां ताणें भ्रावा वयलो मोग धर्माक अनुसरून आचरणेंतु हाडचे संस्कार आनि मनांतले उच्च विचार प्रदर्शित—केलें तेन्ना हांवे वानराले स्वभावानुसार केवल कोध आनि कामवासनांचे प्रदर्शन केलें .

“ इन्द्रान विरूपाले मृत्यूक लागून पापाचें दायित्व स्वीकरिलें तरेन मेगेली ज्येष्ठ बन्धूले मृत्यूचे कारण जावनुं हांवे महान् पापाचें दायित्व स्वीकरिलें आसा . पुण इन्द्राले पापाचे दायित्व धर्तरी जल वन वनस्पती आनि स्त्रियांनि वांटून घेतल्यारिची मेगेली तसले अभगी वानरांले पाप कोण घेतालो ऋ आधर्माचरण करनुं स्वतःचे कुलाचो नाश जावचाक कारण जालिले माका आतां राज्याचो राजा आसूं राज्याचो युवराजपदावयर आसचां अधिकार किंवा बुद्धीवयर असामान्य दुःखाचें आवरण पडिल्यान सारासार विचार करचें सामर्थ्य उरलें ना . कालजांतल्यान साधु भाव नाशा जालिलो अनुभव माका जायत आसा . संसारांतु आज्ञाधारक पुत्रक जन्म दिवचें शक्य आसता पुण अंगदाले तरेन पुत्रक जन्म दिवचे सहासा साध्य जायना . अंगदाक सांभालचाक अंगदालि आवय कदाचित् जीवंत आसू शकतालि पुण बापयलि छत्राया नाशिल्लो अंगद बापयले अनुपस्थितींतु जीवंत आसचो ना असे माका दिसता . आनि जर अंगद जीवंत आसचो ना तर अंगदालि आवय जीवंत आसचि ना . देकून अग्नींतु प्रवेश करनुं प्राण त्याग करचेंचि माका श्रेयस्कर आसताले म्हणुं हांवु मान्य करतां . मेगेली मृत्यु जाले नंतर सुद्धां मेगेली अनुपस्थितींतु वानर वीर तुगेली कायांतु कसलेयी विघ्नं येवचाक दीत नासताना निश्चित सीतेली शोध घेवचाक तुका रामा मदत करताले . देकून कुलाचो नाश जावचाक कारण जालिले माका प्राण त्याग करचाक आनुमति दी . मेगेली तसले पापीक आता जीवंत आसचो अधिकार उरलो ना” .

हे तरेन आपण्याले दुःखाक वाट करनुं दीवचे सुग्रीवाक पोळोवनुं सर्व विश्व रक्षक आनि सर्व जीवांले विशय क्षमाशील आशिल्ले रामान चारी दिसेन द्रिष्टी घातलि आनि थंय वालीले शरीराक आलिंगन दीत अशु गळयत बशिल्लि तरा ताका दिसलि . जेन्नां महालगड्यांनि तिका वालीले मृत शरीराचे पासून दूर व्हरचाक प्रयत्न केलो तेन्नां वालीले शरीराक आजून चिकटून

आसचाक प्रयत्न करचे तीर्णे अंगदाले कडचान पयलें सविस्तर आयकलिले आनि आतां हातांतु धनुष्य बाण घेवणुं उभे आशिल्ले रामाक पळयलें . दोळयांतल्यान अश्रूचि धार व्हांवचे आनि दुःखान सवतःचे शुद्धीवयर नियंत्रण नाशिल्ले तीर्णे रामाक उद्देशून सांगलें “तूं अप्रमेय अप्राप्त इन्द्रियांवयर संयम आशिल्लो धर्मनिष्ठ धनुर्धारी शूर अक्षय कीर्ती ज्ञानसंपन्न संसारांतले सर्व सुख त्याग करणुं सुद्धां सर्वतोपरि समाधानी क्षमाशील आशिल्ले तूंवे मेगेली पतीक मृत्युमुखांतु घालिले तेचि बाणानचि आतां माका यमसदानाक धाडणुं दी . तूंवे मेगेली प्राण हरण केलिल्यान हांवु वालीले सहवासांतु आसचाक इच्छा करतां कारण मेगेली शिवाय वालीक स्वर्गांतु अप्सरेले सहवासांतु सुद्धां जीवन जगचो रस आसचो ना . किंबहुना मेगेली सहवासा शिवाय वाली केवल दुःख अनुभवताली जे तरेन सीतेले सहवासा शिवाय तूं स्वतः दुःख भोगत आसा . यौवनावस्थेंतु पत्नी शिवाय जीवन जीवचें दुःख तूं जाणता देकून मेगेलें दुःख तूं निश्चित समजताली . जर स्त्रीहत्येचें पापाचें दायित्व जर तुका घेवचें ना तर वालीले अर्ध अवयव म्हणूं मानणुं मेगेली हत्या तूं कर जे कारणाक लागून तूं स्त्रीहत्येच पापासून तूं मुक्त आसताली . पत्नि ही पतीलि अधांगी जावणुं आशिल्ल्यान शास्त्र आनि विधि विधानानुसर केलिले सर्व यज्ञांतु पत्नीक तितलोचि अधिकार आसता जितलो अधिकार पतीक आसता . देकून स्त्रीक दिलिले दानाचे पेक्षा जास्त श्रेष्ठ दान अन्य खंयचेयी आसचें ना म्हणुं ज्ञानी जन सांगत आसताचि . देकून जर मेगेली पतीली सहवासाचि सुसंधी माका तूंवे प्राप्त करणुं दिलि तर तें दान अप्रतिम आसून तुका कसलेंयी पाप स्पर्श करचें ना . तार्जे विपरीत मेगेली तसले दुःखी आनि अनाथ स्त्रीक जीवंत दवरणुं तुका कसलेंयी पुण्य किंवा श्रेय मेळचें ना” .

दुःखान असहाय आनि परिस्थितीन पीडा भोगचे तारेन उलयिले शब्द आयकून रामान तिका सांगलें “अविचारांक वाट करणुं दीवणुं मनांतु संभ्रम निर्माण करणुं घेव नाका . जेन्ना विदाथान विश्वाचें निर्मिति केलि तेन्नां सुख दुःखाचि सुद्धां निर्मिति केलिली आसा . देकून संसारांतले प्रत्येकालें जीव परमात्माले नियंत्रणेंतु आशिल्ल्यान परमात्मान घालणुं दिलिले यर्मनियमांचे उल्लंघन किंवा अतिक्रमण कोणिंयी करणांचि - ‘लोको हि सर्वे विहितो विधात्र || तं चैव स्तर्वं सुखदुःख संयोगं लोकोऽब्रवीत्तेन कृतं विधात्र | त्रयोऽपि लोका विहितं विधानं नातिक्रमन्ते वशागा हि तस्य ||’ . तूं सुख तेचि तरेन भविष्य कालांतु सुख अनुभवतालि जे तरेन पयलें तूं सुख अनुभवत आसतालि . शिवाय तुगेली पुत्र अंगद युवराज पदावयर बसून तुका समाधान दीवणुं सेवा करताली . विधातान तेचि तरेन तुगेली भविष्य निश्चित केलिलें आसा . शिवाय शूर वीर योद्दालि पत्नि केन्नांयी हाताशा जावणुं जीवन करना” . रामाले हे सांत्वन करचे शब्द अयकून तारा शांत जालि .

वालीले मृत्यून मन समसमान ऋत आनि दुःखी जालिले तारा अंगद आनि सुग्रीवाक भविष्यकालांतु भवितव्याचो विचार सकारात्मक द्रिश्टीन करचे खातिर रामान समाधानाचे शव उलयत म्हळळें “शोक आनि पश्चात्ताप करत मृत शरीर जास्त काल दवरचांतु येना प्रत्येकाक नंतरचे कार्य केले शिवाय गत्यंतर ना . देकून आतां समाजाचे रीत रिवाज आनि कुळाचे परंपरेक अनुसरून जें योग्य आसता ते करचे आवश्यक आसा . सर्व घटनेंचे कारण नियति

आसता . कालानुसर करचे सर्व कर्म नियति निश्चित करता . संसारांतु कोणीयी स्वतः स्वतः रीतीन कर्म कर नांचि किंवा संसारांतु अन्य कोणीयी कर्म करनु घेवचे तसले नांचि . संसारांतु आर्पआपण्याले गुण स्वभावानुसार प्रत्येक जीव चलत आसता . काल सोंपले की जीवाक खंयचेयी कार्य करचे शक्य ना . काल सर्वा पेक्षां श्रेष्ठ आसून आपण्याले यम नियमांचे अतिक्रमण किंवा उल्लंघन स्वतः करना किंवा अन्य कोणांकयी अतिक्रमण किंवा उल्लंघन करचाक संधी अवकाश दीना . स्वभावानुसार सर्व कार्य काल करीवनुं घेता आनि स्वभावाचे विपरीत कसलेयी कार्य करीवनुं घेना ' न कालादुत्तरं किंचित् कर्म शक्यमुपासितुम् || नियतिः कारणं लोके नियतिः कर्म साधनम् | नियतिः सर्वभूतानां नियोगोऽपि कारणम् || न कर्ता कस्यचित् कश्चिन्नियोगो नापि चेश्वरः | स्वभावे वर्तते लोकस्तस्य कालः परायणम् || न कालः कालमत्येति न कालः परिहीयते | स्वभावं च समासाद्य न कश्चिदतिवर्तते ||' .

“कालाक भाव ना भावना ना हेतु ना किंवा पराक्रम ना जातीचो संबंध ना . देकून कालाक वश करचे शक्य ना . कालाक लागून सर्व घडत आसता हें सारासार विचार करनुं समजून घेवचाक जाय . कालाक लागून धर्मअर्थकाम क्रमबद्ध आनि क्रियाशील जावचक जोडिल्ले आसताचि ' न कालस्यस्ति बन्धुत्वं न हेतुर्न पराक्रमः | न मित्रातिसम्बन्धः कारणं न आत्मनो वशः || किं तु कालपरिणामो द्रष्टव्यः साधु पश्यता | धर्माश्चार्थश्च कामश्च कालक्रमसमाहिताः ||' . केलिले कर्मांचे अनुरूप आनि कालाक अनुसरून वाली मृत्युमुखांतु पडिल्लो आसा . तागेलो प्राण सुरक्षित दवरिल्यान न्हंय तर ताणें कालाक अनुसरून आनि समयाक योग्य कर्म केलिल्यान आनि दान दिलिल्यान ताका स्वर्गसुख प्राप्त जालिलें आसा . हे तरेन स्वर्गलोकाक वाली गेलो कारण नियति सदा श्रेष्ठ आसता . देकून दुःखावयर नियंत्रण दवरनुं कालाक लागून जें करचें आसता ते करचाक जाय” .

जें सांगचाक तें रामान सांगलें . नंतर लक्ष्मण सुग्रीवाक म्हणालो “तूर्वे आतां तारा आनि अंगदा समेत शीघ्र प्रेतसंस्काराक सुरवात करचाक जाय . धीर सोडनाका कारण हें उत्तरदायित्व पूर्ण करचाक किष्किन्धा तुगेले वयर अवलंबून आसा” . हे तरेन सांगून सुमित्रनंदन लक्ष्मण आपण्यालो ज्येष्ठ बन्धु रामाले समीप मौन राबलो . रामाले आदेशानुसार वालीलें मृत शरीर एक सुशोभित पालखींतु दवरनुं प्रेतसंस्कार पूर्ण करचाक व्हरचांतु आयलें . नंतर रामाले समक्ष वालीले चितेक अग्नि दीवनु प्रेतसंस्कार शारु नियम विधीविधानानुसर आनि परंपरेनुसार पूर्ण केलें .

00000

अध्याय 3

वालीले शरीराचे अन्त्य संस्कार पूर्ण करणुं सुग्रीवान तारा . अंगद आणि समस्त प्रजा समेत किष्किन्धा राजधानीतु प्रवेश केली . ताजे नंतर वायुपुत्र हनुमानान रामाले समक्ष वचून दोन्ही हात जोडणुं नमस्कार करणुं म्हळळें “तुगेले मदतीक आणि प्रसादाक लागून सुग्रीवाले पदरांतु प्राप्त करचाक कठीण आसलें हें राज्य परत प्राप्त जालिलें आसा . आतां सुग्रीव तागेले सर्गसौर्ये आप्तबान्धव आणि समस्त वानर प्रजेक घेवणुं राज्यांतु प्रवेश करचाक तुगेले अनुमति मागत आसा . किष्किन्धा नगरांतु प्रवेश केलें नंतर तुका योग्य तो सन्मान दीवणुं आणि आदर सत्कार करणुं समस्त वानर जातीलें ऋण आणि आभर प्रदर्शन करचि इच्छा सुग्रीवालि मनांतु आसा . देखून किष्किन्धा नगरांतु प्रवेश करचाक हांव तुका आणि लक्ष्मणाक आमंत्रण दीत आसा” .

हनुमंताले हे विनय आणि प्रेमान व्यक्त केलिले आभार वचन आयकून समाधान पाविले रामान म्हळळें “जनांलि वस्ति आशिल्लि खंयचेयी नगर किंवा गांवांतु माका चौदा वर्साच वनवासाचे काळांतु प्रवेश करचे मेगेलें बापायले आज्ञेक लागून शक्य ना . किष्किन्धा नगरांतु प्रवेश केलें नंतर सुग्रीवाक शीघ्र आणि विधिवत् राज्यावयर अभिषिक्त जावचें आवश्यक आसा” . मागिर सुग्रीवाक उद्देशून रामान धर्माचे शब्द सांगले “तुगेले ज्येष्ठ बन्धूलो ज्येष्ठ पुत्र जावणुं आसचो अंगद सर्व द्रिश्टीन युवराजपदा वयर अभिषिक्त जावचाक सर्व तरेन योग्य आसा . देखून धर्माचे यम नियमांचे ज्ञान आशिल्लो तूं राज्याचे युवराजपदायर अंगदाक अभिषिक्त करतालो म्हणुं हांव मानतां . अतां पावसाळयाचे चार म्हैऱ्याचो काल सुरु जातालो . हे चार म्हैऱ्यांतु सीतेली शोध घेवचें शक्य जावचें ना . देखून तुमी सर्वांनि किष्किन्धा नगरांतु प्रवेश केलो हें योग्य आसून हांव आणि लक्ष्मण पावसाळयाचे हे चार म्हैऱ्याचो काल हे पर्वतावयरचे एक गुहेंतु निवास करणु आसताले . जेन्नां कार्तिक मास येतालो तेन्नां रावणालो नाश करचो प्रयत्न परत सुरु करचो हो मेगेलें मनांतलो विचार आणि कालजांतलि उत्कट उच्छा जावणुं आसा . देखून हे चार म्हैऱ्याचे काळांतु सुग्रीवाक राज्यावयर अभिषिक्त जावणुं वानर प्रजेले सहवासांतु समाधानान जीवन जगचें श्रेयस्कर आसतालें” .

रामालि आज्ञा हे तरेन स्वीकारणुं सुग्रीवान आपण्याले आप्तबान्धव सर्गसौर्ये आणि समस्त वानर समाजाक घेवणुं आपण्याले राजधानी किष्किन्धा नगरांतु प्रवेश केली . राज्यावयर अभिषिक्त जाले नंतर वालीले पुत्र अंगदाक रामाना सांगिल्ले तरेन युवराजपदावयर विधिवत् धर्माचे यमनियम आणि विधीविधानानुसार अभिषिक्त केलें . ताजे नंतर राम आणि लक्ष्मण समाधानान पर्वतावयले एक प्रशस्त गुहेंतु पावासाळी सोंपून कार्तिक मास येवचे क्षणाचि प्रतीक्षा करत निवास करचक गेले . निसर्गाचे कुशींतु जीवन जगतानां लक्ष्मणाक निसर्गाचे सौन्दर्याचें वर्णन करताना सीतेले स्मरण सतत मनांतु येवणुं राम निसर्गाचो सुखद आनंद अनुभव घेत नासताना विरहान तलमलत आसतालो . रामाले छायेचे रूपान सतत असाचो सीतेले विषय रामाले कालजांतु आशिल्लें प्रेम जाणचो लक्ष्मण रामाले दुःख पोळावणुं अस्वस्थ जायत

आसतालो. ताणें रामाक सांत्वन करत म्हळें “हे राम. तूंचे दुःखान हे तरेन सतत तळमळत आसचें योग्य न्हंय. सतत विरहांतु आशिल्ले मनुष्याले मनोधीर्य पूर्ण तरेन नश्ट जायत आसता म्हणुं तू जाणता. देवांवयर विश्वास धर्म यम नियमां वयर निष्ठा आचरण करचांतु सदा दक्ष आसचो तूं स्वतःचें कर्तव्य करताना आलस्य दाखयना. देखून जर आता दुःखान तूं निस्तेज जालिलो आसा म्हणुं शत्रूंक जर समजलें तर तांगेले वयर विजय पावचें आनि विशेष करनुं राक्षसांक नाश करचें अशक्य जातालें. देखून तूंचे सर्व दुःखाचो त्याग करनुं संसारांतु संघर्ष करचाक धृढ निश्चय करचाक जाय. किंबहुना जेन्नां तूं विशाल पसरलेलि पृथिवी सखोल आसचो सागर ऊंच अकाशचे दिशेन पावचे पर्वत आनि वन वनस्परतीची नाश करचाक सशक्त आसा तेन्नां यःकश्चित् तणतरेन क्षद्र आशिल्ले दुश्ट रावणाक नाश करचें तुका कसलें कठीण काम आसतालें ऋ पावसालो सोंपून शरद ऋतूचें आगमन जातालें तेन्नां तूं निश्चित रावणालो तूं नाश करतालो. तो पर्यंत जे तरेन गोबरान आवरण जालिले यज्ञांतले अग्नि आहुति समर्पित करनुं जागी करताचि ते तरेन मेगेलें कार्य केवल सुप्तावस्थेंतु आशिल्ले तुगेलें तेज परत जागें करचें आसतालें”.

कालजीक लागून आपण्याले विषय आसिल्ले लक्ष्मणालें प्रेम राम जाणतालो. देखून ताणें लक्ष्मणाक सांगलें “प्रेमान परिपूर्ण आनि मेगेलें हिताचो आनि योग्य तोचि सल्लो निश्चित तूंचे माका दिलिलो आसा. आतां कार्यांतु विघ्न हाडचो हो शोक त्याग आनि उत्साह जागें करनुं पावसालो सोंपून शरद ऋतू येवचो आनि सुग्रीवाले मदतेचि प्रतीक्षा करत मेगेलें शक्ति सामर्थ्य आ हांवु परत संघर्ष करचाक कटिबद्ध जालिलो आसा. किंबहुना केलिलो उपकार परत केलिल्यानचि वीरपुरुषाक श्रेय प्राप्त जाता. आनि जर केलिले उपकाराचो लाभ प्राप्त करनुं घेवनुं तो उपकार मनुष्य परत फेड करना तेन्नां उपकार केलिले ते मनुष्य अति दुःख अनुभवता - ‘उपकारेण वीरस्तु प्रत्कारेण युज्यते | अकृतज्ञोऽप्रतिकृतो हन्ति सत्त्ववतां मनः ||”.

रामाले हे शब्द आयकून लक्ष्मणान म्हळें “व्हय वानरांलो राजा सुग्रीव निश्चित जाणत आसून तो तुगेलें आदेशाचीचि वाट पलयत आसतालो. देखून ऋतुकालाचे नियमाचे बन्धन ध्यानांतु दवरनुं पावूस सोंपचे क्षणाचि प्रतीक्षा आमिं करचाक जाय. ते अवकाशांतु शरद ऋतूचि प्रतीक्षा करत तूंचे मनांतु अशिल्लें सर्व दुःख आनि संताप त्याग करनुं शकिले विनाशाचो संकल्प पूर्ण करचाक प्रतिबद्ध जावनुं आसचाक जाय”. लक्ष्मणान सांगिल्ले ज्ञानाचे शब्द लक्ष्यांतु घेवनुं राम म्हणालो “पावसालो सोंपचे अवकाशांतु राज्य प्राप्त जालिल्यान सुग्रीव आपण्याले आप्त बान्धवासयत राज्य आनि संसाराचें सुख अनुभवत आसतालो पुण पलय हांवु माऽ मेगेलें पत्नी आनि राज्य नासताना बान्ध तुटिले नदीन नाश जालिले धर्तरे तरेन जीवनांतले सुखाचे क्षण नाश जावचें पलयत आसा. हे लक्ष्मण मेगेलो शत्रु रावण एक विशाल प्रशस्त सागरा तरेन जीवन जगत आसचें पोळोवनुं मेगेलें दुःख माका आतां असह जालिलें आसा. हांवु जाणतां कीं पावसाक लागून प्रवास काठीण जालिलो आसता. देखून सुग्रीवाले वयर हांवें जास्त आग्रह केलिलो ना.

“अनेक कालानंतर आपण्याले आप्त बन्धवांलो सहवास मेळिल्ल्यान सुग्रीवाक हावु कांयी सांगू शकलो ना जरी माका सुख दिवचें क्षण दिवसान दिवस लांब लांब वचत आसाचि. पावसाचे दिवस सोंपले की सुग्रीवान स्वतः आपण्याले कर्तव्याचि जवाबदारी ध्यानांतु दवरचाक जाय. ते क्षणाचि वाट हांवु पलयत आसा. किंबहुना एक शूर मनुष्याक आपण्याले वयर दवरिले दायित्वाचि जाण सतत आसचाक जाय. कारण जर तो आपण्याले वयर आशिल्लें उत्तरदायित्व विसरता तर तो उपकार केलिले मनुष्याक अत्यंत दुःख दिता हेंचि संसारांतले सत्य आसा”. रामाले हे शब्द आयकून लक्ष्मण ताका सामाधान दीत म्हणालो “सुग्रीव निश्चित आपण्याले कर्तव्य पूर्ण करतालो. आमी पवसाळी बन्द जावाचे क्षणाचि प्रतीक्षा करयां”.

जेन्नां राम आनि लक्ष्मण हे तरेन संवाद करत आशिल्ले तेन्नां किष्किन्धा नगरींतु शास्त्रचे ज्ञानान समृद्ध जे करचाक जाय ते करचांतु अनि जे करचें न्हंय ते केन्नांयी ना करचांतु दक्ष आसचो प्रत्येक क्षणाक योग्य तेंचि करचो जें सत्य आसा हिताचें आनि उचित आसा प्रेमान आनि आदरान विश्वास दवरचाक योग्य आसता तसले शब्द वापरनुं सुग्रीवाक सांगचाक मनांतु निश्चय करनुं हनुमंत तागेले समक्ष गेलो आनि हात जोडनु सांगचाक लागलो “तुका राज्य आनि श्री प्राप्त जालिल्ल्यान तुगेले प्रजा जनांक सुद्धां सुख आनि समाधानांतु वृद्धी जालिलि आसा. आतां तुंवे तुगेले मित्रांक दिलिले वचन पूर्ण करचें माऩ उणें आसा. जे राजाक राज्य कीर्ति कोशाघरांतलें ऐश्वर्य सहकारीले शौर्य आप्तबान्धवांलो सहवास प्राप्त जालिलो आसता ते राजालें अस्तित्वाचो विकास निश्चित आसता. देकून मित्रांले कडचान प्राप्त जालिलि मदत तुका आपण्याले कर्तव्याचि स्मरण करनुं माका दिवचें आसा. कारण केलिले उपकाराचें स्मरण कालांतरान ध्यानांतु दवरत नासाताना आनि आपण्याले सर्व व्यक्तिगत कार्य बाजून दवरनु जो धर्माचे विपरीत व्यवहार करता तागेलें भवितव्य अनर्थान भरिलें आसता हेंचि सत्य आसा. आनि केलिले उपकाराचें स्मरण ध्यानांतु दवरनु जो आपण्याले सर्व व्यक्तिगत कार्य बाजून दवरनु धर्मानुसार व्यवहार करता तागेलें भवितव्य सार्थक आसता हें तितलेंचि सत्य आसा. आतां रामालि पत्नि सीतेलो शोध घेवचें कार्य योग्य कालाक लागून पूर्ण करचाक जाय. समय सोंपिल्लो आसा आनि कार्य संपुश्टांतु हाडाचो काल आयला तरियी एक शब्दान सुद्धां राम तुका केन्नांयी स्मरण करनुं सांगचो ना.

“धर्मनिष्ठ आनि सर्वगुण संपन्न राम तुगले वंशाचे अस्तित्व आनि अभिवृद्धी खातिर जवाबदार आसून तोचि नित्य निरंतर भविष्य कालांतु तुगेले कुलाचो हितचिंतक आसतालो. जे तरेन तुगेले कार्य ताणें पूर्ण केलें ते तरेन तागेलें काम तुगेले स्वतःचे काम म्हणुं माननुं पूर्ण करचें तुगेलें दायित्व आसा. देकून तुगेले वानर वीरांक एकत्रि कर. जर कार्य योग्य काल आनि समयानानुसार हातांतु घेतलें तर वेळ काळ समय किंवा क्षण व्यर्थ सोंपलो म्हणुं काळजी करचें आवश्यक ना. जर कार्य कालाचे किंवा परिस्थितीचे दबावाक लागून केलें तर वेळ काळ समय किंवा क्षण व्यर्थ नश्ट जाताले. किंबहुना जरि ताणें तुगेले खंयचेयी कार्य पूर्ण केलें ना तरियी तूंवे तागेलें कार्य पूर्ण करचाक जाय. कारण जे महापुरुषालो कारणाक लागून तुगेलें राज्य आनि तुगेले आप्त बान्धव तुका प्राप्त जालिले आसाचि तें तूंवे केन्नांयी विसरचें न्हंय.

जर शूर वीर वानरांलो राजानचि आपण्याले कर्तव्य पूर्ण करचाक सुरवात करत नासताना आलसी जावनुं समय वायट करत पयलें पावूल उचललें ना तर तें चूकीचे आसतालें . सर्व देव दानवांलो नाश करचाक स्वतः सक्षम जरी तो आसा तरियी तो तुगेले मदत घेवनुं तुगेले वयर कृपा करत आसा हें जाणचाक जाय . देकून तूंवे तुगेले कर्तव्य करचातु कसलेयी उपेक्षा करचि न्हंय . तुगेले एक शब्दाक लागून ताणे कसलेयी संशय मनांतु हाडत नासताना वालीलो जीव घेतलो . देकून सीतेलो शोध पृथिवी आनि स्वर्गाचे सर्व दिसेन वचून घेवचें हें आमगेले दायित्व आसा . देव दानव यक्ष किंवा राक्षस ताका भिसडावूं शक नांचि . देकून तूंवे ताका मदतीचो हात दिवचे खतिर तक्षण तुगेले वानर वीरांक सीतेलो शोध घेवचाक आदेश दी” .

हनुमंतालो सल्लो सुग्रीवान मान्य केलो आनि सेनापती नीलाक वानर सैन्य ससज्ज दवरचाक आदेश दीवनुं तो आपण्याल अंतपुरांतु परतलो . कामवसनेन आसक्त जालिले व्यक्तीलें मन सारासार विचार करनां कारण विषयवासनेचे अंधःकारान तागेले बुद्धि वय पांघुरण घालिलें आसता . स्वतःचे दुःखान मन रूत जावनुं जेन्नां एक मित्र तळमळत असता तेनां दुसरे मित्रन हात मुखार करनुं ताका मदत करचि अपेक्षा आसता . पुण जेन्ना आपण्याक मित्रन केलिले मदत किंवा मित्रक आपण्यान दिलिलें आश्वासन तो दुसरो मित्र विसरता तेन्नां तागेले मन अस्वस्थ आसता . सीतेले विषय रामाले मनांतु कालजीन जालिलो संभ्रम पोळोवनुं लक्ष्मणान रामाक संबोधन करनुं म्हळलें “उच्च कुलांतु जन्माक आयिले तुगेले तसले शूर वीर क्षत्रियाक हे तरेन निस्तेज जावनुं सुस्कार सोडत बसचें शोभना . किंबहुना मना वयर नियंत्रण दवरनुं तूंवे जें करचाचाक जाय ते विशय विचार करचें हांतूत तुगेले श्रेय आसा” .

लक्ष्मणाले शब्द आयज्कून थोडे जास्त असमाधान व्यक्त करत रामान म्हळलें “लक्ष्मण जें तूं सांगता तांतूत असत्य कांयी ना . पुण सीतेक शोधचांतु मदत करचे आश्वासन दिलिले सुग्रीवाले कड्यान अनुकूल आसलि वागणूक किंवा संकेत किंवा चिन्ह द्रिश्येक पडनांचि . माका दिसता की सीतेले अनुपस्थितीन विरह करचो राज्या पासून वंचित जालिलो रावणाले पासून दुखावलेलो मन वेदनेन तळमळचो मदतीचि याचना करचो हांतु अनाथ म्हणुं समजून आपण्याले इच्छा पूर्ण जालिल्यान मेगेले विषय तिरस्कार आनि अनास्था दाखयत सुग्रीव स्वतः कामासक्त जावनुं इन्द्रयांचो उपभोग घेत आसा . देकून तूं किष्किन्धा नगरींतु तुरंत प्रवेश करनुं योग्य समाचार प्राप्त करनुं सुग्रीवाक मेगेले कोधाचि कल्पना करनुं दी .

“जो व्यक्ति इन्द्रयांन प्रभावित आनि काम वासनचे अंधःकाराक लागून आपण्यान दिलिलो शब्द आश्वासन आनि कर्तव्य विसरता ते व्यक्तीले शवाचो स्पर्श भूकेन तडफडचो हिंस्र पशु सुद्धां करना . आपण्यार्लें कार्य पूर्ण जालिले समाधानाक लागून सुग्रीव आपण्यान दिलिलें वचन आनि आश्वासन विसरला . कामवसनेक लागून काल समय विसरिले सुग्रीवाक पावसाळो सौपिल्लो आनि आमि दुःखांतु आशिल्ले लक्ष्यांतु आयिले नासतालें . आतां पावसाळो सोंपत आयिल्लो आसून ताणें दिलिले आश्वासन पूर्ण करचो समय आयिल्लो आसा हें तागेले ध्यानांतु हाडनुं दी . अन्यथा सूर्या तरेन प्रभावी आनि वीजे तरेन झळकुवचे मेगेले धनुष्याचे शक्तीचो अनुभव ताका

घेवचें आसा की कांय म्हणुं सुग्रीवाक विचार . हे लक्ष्मण किकिण्डीक तूं शीघ्र वच आनि मेगेली क्रीध आनि मनांतलि अस्वस्थता ताका समजावनुं दी . सांग ताका की जे मार्गावयल्यान वालीन प्रवास केलिलो आसा तो मार्ग पूण तरेन बन्द जालिलो ना . पयलें केवल वालीलो नाश जालिलो आतां समस्त परिवारासयत तुगेली नाश जावाचाक माका अवकाश दीव नाका . जेन्नां करचे कार्य पूर्ण करताना समय निश्चित हातांतल्यान सूटत आसता तेन्नां जें करचें आसता तें करचाक जाय . देखून एक क्षण सुद्धां वायट करत नासताना शीघ्र कार्य करचाक सन्नद्ध जावचाक ताका सांग . अंतिम सुखाखातिर समय वायट करत नासताना दिलिले वचन पालन करचें तांतूतचि श्रेय आसता . अन्यथा तागेली ज्येष्ठ बंधुले मुख दर्शन घेवचे ताका पडतालें” .

रामाले मुखावयर धूढ निश्चयाचि चिन्ह पोळोवनुं लक्ष्मण म्हणालो “सुग्रीव जातीन वानर आनि गुण स्वभावान असंस्कृत आशिल्ल्यान तागेली कडचान सुसंकृत वागणुक किंवा धर्म अधर्माचें ज्ञानाचि अपेक्षा करचें उचित जावचें ना . दिलिले वचनांचे पालन करचि निष्ठा तागेली स्वभावांतु आसचो संभव कर्मि आसता . अज्ञानाक लागून तागेलें मन विषयासक्तींतु बुडिलें आसा हें सुद्धां तितलेंचि सत्य आसा . दिलिले वचन आपण्याक पूर्ण करचें आसता हें तागेलें लक्ष्यांतु सुद्धां आयिलें नासतालें . देखून अधर्माक लागून मृत्युमुखांतु पडिले वालीक जी शिक्षा दिवचांतु आयलि ती शिक्षा ताका दिवचि हें योग्य आसचें ना . किंबहुना सुग्रीवाले विषय निश्चित माका स्वतः संताप आयिलो आसून तागेली नाश तेचि क्षण करनुं तागेली राज्यावयर वालीलो पुत्र अंगदाक अभिशिक्त करचि प्रबल इच्छा मेगेली मनांतु जालिलि आसा” .

जे तरेन राम संवेदनशील आसा म्हणुं लक्ष्मण जाणतालो ते तरेन लक्ष्मणालो शीघ्रकोप राम जाणतालो . हे तरेन एकमेकांलो स्वभाव जाणचे रघुकुलाचे श्रेष्ठ वंशज एकमेकांक अनुरूप आनि एकमेकांक पूरक जावनुं आसताले . लक्ष्मण आपण्याले अस्वस्थ स्वभावाक लागून संतापला हें जाणून राम आपण्याले शांत स्वभावाक लागून म्हणालो “हांतु जाणता की सामान्यतः तूं अविचरान कसलींयी कार्य करचो ना . तरिची तूंवे ध्यानांतु दवरचाक जाय की जो मनुष्य सारासार विचार करनुं आपणालो क्रोधावयर नियंत्रण दवरनुं मनावयर प्रभुत्व प्राप्त करता तोचि शूर वीर आनि उत्तम पुरुष म्हणुं जनांले सन्मानाक पात्र जाता . देखून तूंवे मनांतु कसलींयी विपरीत किंवा दुसरो खंयचोयी असाधु विचार मनांतु हाडचो न्हंय . आमगेली पयलेचि मैत्री ध्यानांतु घेवनुं रागचे सर्व शब्द पूर्ण तरेन त्याग आनि सामोपचाराचे शब्दांचो उपयोग करनुं सुग्रीवाले प्रति पयले तरेन प्रीतीचो मार्ग स्वीकारचाक जाय . आतां काल समय सोंपत आसा आनि आमगेली कार्याचि सुरवात अजून जावचि आसा” .

रामान उलयिले धर्म आनि ज्ञानाचे वचन आयकून लक्ष्मण किकिण्डी नगरीचे दिशेन भायर सरलो . रामालें हित हेंचि आपणालें सुख म्हणुं मानचो लक्ष्मण सुग्रीवाले राजधानींतु सरल गेलो . लक्ष्मणाले तोंडावयर संतापाचे चिन्ह पोळोवनुं गांवांतले वानर भयान हातांतु मेलिले आयुध शस्त्र घेवनुं लक्ष्मणाक नियंत्रणेंतु हाडचाक सिद्ध जाले . वानारांलि ही अनपेक्षित वागणुक पोळोवनु लक्ष्मणाले क्रोधाचि सीमा तुटलि आनि तागेली व्होंट थरथरचाक आनि लालबुन्द दोळयांतल्यान

कालाग्नी भायर पडत तो मृत्यु तरेन दिसचाक लागली. तागेलें भयंकर आनि भीषण रूप पोळोवनु वानर भीतीन चारी दिशेन स्वैरमैर धांवचाक लागले. अंतःपुरांतु अपण्याले स्त्रीयांले सहवासांतु इन्द्रियांचो उपभोग घेत आशिल्ले सुग्रीवाक सेवकांनि लक्ष्मणान आयिलो समाचार तुरंत दिलो. पुण कामवासनेचे दुंधीन अंध जालिले सुग्रीवाक आपणाले राज्यांतु आयिल्ले अतिथीलौ सत्कार करचें किंवा एक समय मिः रूपान मदत दिलिले लक्ष्मणाक आपण्याले राजदरबारांतु स्वागत करचें लक्ष्यांतु सुद्धां आयलें ना.

सुग्रीवालि ही अनपेक्षित वागणूक पोळोवनुं कालाग्नी तरेन तोंडांतल्यान उज्याचे भगभग्चे ज्वाला आशिल्ले आनि पंचमुखाचे सर्पातरेन फूटकार दीत लक्ष्मण संतापलो. लक्ष्मणालें हें तेजस्वी आनि तेचि तरेन भयंकर रूप पोळोवनुं वालीपुः युवराज अंगद भयमिश्रित दुःखान काळजीन संभ्रमांतु पडलो. द्रिष्टीक पडिल्ले अंगदाक लक्ष्मणान संतापान सांगलें “तक्षण वचून सुग्रीवाक सांग. रामाले दुःख पोळोवचाक असमर्थ जावनुं संतप्त जालिलो लक्ष्मण किष्किन्धा राजधानींतु आयिलो आसा. राजा जं सांगता तें येवनुं माका सांग”.

लक्ष्मणान उलयिले शब्द आयकून भय आनि दुःखान भ्रमिश्ट जालिले अंगदान तक्षण वचून रुमा आनि तारा हांगेले समक्ष सुग्रीवाक लक्ष्मण संतप्त जावनुं आयिल्ले सांगलें. तेन्नां जातीन वानर तांतूत मद्यांतु मदमस्त आनि कामवासनेन उन्मत्त जावनुं अशिल्ले सुग्रीवाले मनावयर कसलेयी नियंत्रण किंवा बुद्धीवयर किंचित् सुद्धां शुद्धि नाशिल्लि. देकून आपण्यले हातांतल्यान कसलेयि तरी चूक जालिलि आसा किंवा जायत आसा हें सुद्धां तागेलें लक्ष्यांतु आयलें ना. पुण लक्ष्मणालो संताप पोळोवनुं भयान भयंकर संभ्रमांतु पडिले वानर वीरांनि माः स्वैरमैर जावनुं निर्माण केलिले कोलहालानं सुग्रीव जागो जालो आनि धडपडत उठचाक प्रयत्न करचाक लागली. अंगदाले बरोबर सन्मानीय ज्ञानान समृद्ध आशिल्ले सलाहकार प्लक्ष आनि प्रभाव सुद्धां आयिलें पोळोवनुं तो गडबडलो. प्लक्ष आनि प्रभावानि सांगलें “स्वेच्छेन मनुष्याले रूप धारण केलिले आसल्यारिची दैवी गुणांनि समृद्ध आसून तुका राज्य ऐश्वर्य धन संपत्ती सुख प्राप्त करनुं दिलिलें राम आनि लक्ष्मण भावांतलो एक शूर वीर लक्ष्मण तुगेलें द्वार खटखटायत उभो आसा. तागेलो भयंकर संताप पोळोवनु वानर वीर सुद्धां भयान संभ्रमांतु पडिल्ले आसाचि. रामालो संदेश घेवनुं लक्ष्मण आयिलो आसा. तो संदेश घेवनुं युवराज अंगद तुगेलें समक्ष उभो आसा. तुगेली प्रतिक्रिया आनि प्रत्युत्तराचि अपेक्षा करत लक्ष्मण तुगेलें द्वाराभायर आयिलो आसा. उठ आनि नतमस्तक जावनुं ताका आदर सत्कार दीवनुं तागेलो सन्मानान स्वगत कर. शीघ्र हें कार्य कर राजन् जे कारणाक लागून तागेलो क्रोध शांत जातालो. रामालो प्रति भक्तीन आनि मैत्रीन धर्मनियमनुसार रामाले आज्ञेचें पालन कर. शीघ्र तागेलें सन्मुख वचून दिलिले आशवासन पूर्ण कर”.

अंगदाले बरोबर आयिले सलाहकारांले वचन आयकून सग्रीव हांतलावयल्यान तक्षण उठलो आनि स्वतःचि निष्कलजीचे परिणाम लक्ष्यांतु येवनुं सांगचाक लागली “हांवे रामाले प्रति कसलेयि चूकीचे वचन उलयिलें ना किंवा कसलेयि चूकीचें कर्म अथवा दुर्व्यवहार केलिलो ना.

देकून माका कलना लक्ष्मण क्रियाक कोधित जालिलो आसा ऋ त्रियी कोणे तरी मेगेले विशय चूकीचो समाचर लक्ष्मणाक दिलिलो आसतालो . देकून लक्ष्मणाले मनांतु कसले विचार आसाचि हें सावकाश अनि कालजी पूर्वक समजून घेवचाक जाय . हांवे तांगेले विशय कसलोयी अनुचित विचार केलिलो ना . त्रियी मिऱ्ले मनांतु कारणाशिवाय जर संशय आसा तर ते विशय ध्यान दिवचें अत्यावश्यक आसा . मैऱिजमोवचि सरळ आसता पुण मैऱिअखेरपर्यंत टिकोवणुं दवरचें कठीण आसता . मनाचे चंचलतेक लागून मैऱीतु खंड पडता हें सत्य आसा ' सर्वथा सुकरं मिऱं दुष्करं प्रतिपालनम् ऽ अैनत्यत्वात् तु चित्तानां प्रीतिरल्पेऽपि भिद्यते ऽऽ' . देकून माका भय आसा की माका रामान केलिले उपकाराचि परत फेड मेगेले हातांतल्यान अपकारांतु परिवर्तन तर जावचि ना ?”

सग्रीवाले हे तरेन काडिल्ले उद्गार आयकून वानरश्रेष्ठ हनुमन्तान म्हळळें “प्रेमान केलिलो एक विशिष्ट उपकार तुगेले तसले वानर जातींतु जन्माक आयिले राजान विसर न्हंय . किंबहुना मनांतल्यान सर्व भय विसर्जन करणुं इन्द्राले समान शक्तिशाली वालीलो मृत्यु तुगेले खातिर रामान संपुश्टांतु हाडिलो आसा . समय कालाचो भान नाशिल्यान कितलो समय सोंपला हे विशय तुका समज ना . पावसाळो सोंपून शरत् ऋतूचे आगमन केन्नांचि जालिलें आसा . पुण तुका विसर पडिल्यान वेळ काल क्षण आयल्यारियी निष्कालजीन तूंवे रामाक दिलिलें अश्वासन लक्ष्यांतु दवरलें ना . देकून लक्ष्मण हांगा आयिलो आसा . आनि सीतेले अनुपस्थितीक लागून रामाक जालिलें दुःख जर लक्ष्मणाले कड्यान आयकुवचे पडता तर तें आयकुवणुं घेवचे पडतालें . रामाक दिलिलें वचन पूर्ण करचांतु समय अनावश्यक सोंपत अशिल्यान लक्ष्मणाले मनांतलो कोध शांत करचें शिवाय दुसरो कसलोयी मार्ग मेगेले द्रिश्टीतु येना . राजान मन्ऱ्यालि नियुक्ति योग्य सल्लो प्राप्त जावचे खातिरचि केलिली आसता . देकून मनांतु कसलेंयी भय नासताना सारासार विचार करणुं सल्लो हांवु दीत आसा . विश्वांतले सर्व देवदानव गन्धर्वयक्ष आनि राक्षसांले वयर आपण्याले धनुष्याचे सामर्थ्यान राम विजय प्राप्त करूं शकता . पूजा सतत करणुं घेवचाक आनि पयले केलिले उपकाराक लागून जी व्यक्ती अधिकारी असता ते व्यक्तीलो अनादर करचें योग्य न्हंय . देकून तुगेले आप्तबान्धव सर्गसोयरींक घेवणुं तूं रामाक दिलिले अश्वासन पूर्ण करचाक कटिबद्ध जावणुं आसचाक जाय . सर्व शक्तिमान राम आनि लक्ष्मणालि आज्ञा मनांतल्यान सुह्र्दं तिरस्कार करचें उचित जावचें ना” .

अंगदान शीघ्र परत वचून लक्ष्मणालें आदरान स्वागत केलें . सुग्रीवान दिलिले आमंत्रण स्वीकारणुं लक्ष्मणान किष्किन्धा नगरींतु प्रवेश केलो . नगराचे द्वाराचे दोन्नी बाजून अजानुबाहु आनि अस्मान्य शक्तीचे सैनिकांनि लक्ष्मणाक वाकून नमस्कार केलो . कोधान लालबुंद जालिलें लक्ष्मणाले तोंड पोळोवणुं जनसामान्य भीतीन मागशीं मागशीं पाय काडत असताले . लक्ष्मणालें लक्ष्य एक प्रशस्त आनि भांगर रुपें रत्न वज्र वैदूर्यांचे वैभवान श्रुंगारलेले सुगंधित द्रव्यान शोभचे गुहेचे दिशेन आकर्शित जालें . कसलोयी प्रतिबन्ध नासताना लक्ष्मणान ते गुहेंतु प्रवेश केलो . एक असनावयर बशिल्लो सुग्रीव ताका दिसलो . लक्ष्मणान सावकाश सावकाश पवूल घालत येवचें पोळोवणुं सुग्रीवांले तोंड सुकें पडलें . ताणें लागीचि बशिल्ले तारेक म्हळळें “लक्ष्मणाक

इतली संताप येवजुं हांगा येवचें कारण कांयी माका अजून समजलें ना . मान्य आसा कारण नासताना ती हे तरेन क्रीधान येवची ना . ताका हे तरेन संतापान हांगा अकस्मात येवचें कारण तूं जाणत आसल्यार माका सांग . जाणत नासल्यार ते समजून घे . जेन्नां तुमगेले बरोबर संवाद केली नंतर तागेली संताप शांत जाताली तेन्नां हांवु तागेली समक्ष येतां” .

स्वतः मद्य सेवन केलिल्यान चलचें कठीण जाल्यारिची सुग्रीवान सांगिल्ले तरेन तारा लक्ष्मणाले सन्मुख गेली . तीणे आयिल्ले पोळीवनुं स्त्री दाक्षिण्यान लक्ष्मणान आपण्याली संताप निर्णेतुं दवरली . लक्ष्मणान शांत जालिलें पोळीवनुं तारेन धैर्यान लक्ष्मणाक विचारलें “हे लक्ष्मण तुमगेले मनांतु इतली क्रोध आसचाक कारण कसले ऋ कोणें तुमगेली आज्ञा पालन केलिली ना ऋ अग्नीचे भयंकर भगभगचे ज्वालेंतु रान जेन्नां जळत आसता तेन्नां खांयची मूर्ख सुकिल्ले झाडाची आश्रय घेता ?”

एक स्त्रीन उलयिले ते शब्द आयकून मन शांत जालिले लक्ष्मणान तिका सांगलें “धर्माचें आचरण आनि अर्थ संपादन करजुं जी सारासार विचार करचि शक्ति तुमगेले पतीक प्राप्त जालिली ये सर्व पन्द्रियां वयर नियंत्रण दवर नाशिल्यान विषयासक्त जावनुं नश्ट जालिले आसा . सदा सर्वदा पतीलें श्रेय सदा वृद्धी जावचे खातिर इच्छा करचे तूंवे ताका धर्म अर्थाचो योग्य उपभोग घेवचाक कित्याक सल्लो दिल्लो ना ऋ ती राज्याचे हित किंवा आमकां दिलिले आश्वासनाचि चिंता करत नासताना इन्द्रियांचो उपभोग तागेली दरबारांतले जनांले सहवासांतु घेत आसा . जीवनांतु पुण्य धर्माचें आचरण करत नासताना किंवा संसारांतु धन व्यवसाय करत नासताना केवल मद्यप्राशन करजुं प्राप्त जावचे ना . उलट केलिले उपकाराचे परिवर्तन प्रत्युपकारांतु जावचे मद्यप्राशन केलिल्यान विसरचांतु येत आशिल्ल्यान धर्माचे आचरणेन प्राप्त जालिले पुण्य आनि मैत्री दोन्निंयी नाश जाताचि . किंबहुना मैत्रीचें आशिल्लें स्मरण सत्यधर्माचरण आनि मैत्रीचि वृद्धी जावचाक उपयोजक आसता . दोन्निंयी जर त्याग केलें तर मैत्री आनि धर्माचें अस्तित्व आसचें ना- ‘न हि धर्मार्थसिद्ध्यर्थं पानमेव प्रशस्यते | पानादर्थश्च कामश्च धर्मश्च परिहीयतप || धर्म लोपो महांस्तावत् कृते हप्रतिकुर्वतः | अर्थलोपश्च मित्रस्य नाशे गुणवतो महान् || मित्रं हर्षगुणश्रेष्ठं सत्यधर्मपरायणम् | तदद्भयं तु परित्यक्तं न तु धर्मं व्यवस्थितम् ||’ . तुमगेले पतीले वागणूकींतु धर्म किंवा मैत्री हे दोन्निंयी दिसून येनाचि . देकून धर्माचरणेचें ज्ञान आशिल्ले तूंवे ताका ताणें दिलिले आश्वासनाचें स्मरण करजुं दीवनुं तागेलें कर्तव्य आनि आमगेलें उद्देश पूर्ण जावचाक मदत करका” .

शांत आनि मधुर स्वरांतु सांगिल्ले शब्दांचो यथायोग्य प्रभाव पडिल्यान तारा लक्ष्मणाक उद्देशून म्हणाली “मनांतली असमाधान किंवा क्रोध व्यक्त करचो हो काल समय न्हंय . सुग्रीवाले हातांतल्यान चूक घडल्यारिची ती क्षमा करचें आवश्यक आसा . कारण तुमगेली उद्देश पूर्ण करचाक तीचि समर्थ आसा . किंबहुना सामर्थ्यान सशक्त आनि गुणांनि श्रेष्ठ आशिल्ले तुमगेली तसले महान् व्यक्तींनि आपण्याले पेक्षा अशक्त आशिल्ले व्यक्तीवयर संताप ती कसली दाखोवची ऋ स्वतःचे मनावयर नियंत्रण आनि सत्वगुणांचो आदर्श आनि प्रतीक जावनुं आशिल्लो तुमगेली

तसली महानुभाव अन्य जनांवयर क्रोध कर्शे करूं शकतालो ऋ हांवु जाणता की राम असमाधानान चिंतित आसा आनि सुग्रीवान कर्तव्याचें पालन करचांतु जालिले काल समयार्चें कारण सुद्धां हांवु जाणता . तुमि सुग्रीवाक दिलिली मदत आम्नि आमगेली कड्यान जालिलि उपेक्षा सुद्धां हांवु जाणता . पुण आतां तागेली मनावयर प्रबल विषय वासना आसून ती विषयवासना खंयचे व्यक्तीवयर केन्द्रित जालिलि आसा हें सुद्धां हांवु जाणता . तूं आतां क्रोधित आसा देकून कामवासनेचि शक्ती आनि प्रभावाचि कल्पना तुका ना . कामवासनेन प्रभावित जालिले व्यक्तीक अपण्यले कर्तुत्वाचें धार्मिक मूल्यांचे किंवा काल समयार्चे मान आसना . देकून मेगेली सहवांसांतु कामोभोग घेत आशिल्ले माका आनि भावातरेन अशिल्ले सुग्रीवाक तूंवे क्षमा करचाक जाय . कारण मनावयर आनि इन्द्रियांवयर संयम दवरिले महान् ऋषी सुद्धां काल समयार्चो दखल घेत नासताना अनपेक्षित कामवासनेन प्रभावित जालिले आमकां आयकुवचांतु जेन्नां येता तेन्ना यःकश्चित् वानर जातीचे सुग्रीवाले दोश शोधचांतु कसले कर्तव्य आसताले?”

अजून मद्याचे धुंदीन प्रभावित आशिल्ले तारेन हे तरेन अर्थपूर्ण वचन वापरनुं लक्ष्मणाक सांगले “कामवासनेक बलि पडत आसल्यारिची तुमगेली कार्य सर्व तरेन पूर्ण करचाक सुग्रीव कटिबद्ध आसा . देकून पयले पासून अनेक प्रदेशांतल्यान वानर वीराक एकत्रित करचे प्रयत्न ताणें पूर्ण केलिले आसाचि . देकून स्वतःचे चारित्र्य रक्षण करनुं स्त्रीयांले विशय दाक्षिण्य दाखोवचे तुका हे वानर स्त्रीयांले वयर नदर धालिल्यान कसलेयि पापकर्म घडले ना . उलट स्त्रीयांले रक्षण तूंवे करचाक जाय हीचि तांगेलि अपेक्षा आसा . देकून तूंवे निःसंकोच अंतःपुरांतु प्रवेश करयेत” .

सुग्रीवालि पत्नि तारेन सांगिल्ले तरेन क्रोधान संतप्त अजून आशिल्ले लक्ष्मणान अंतःपुरांतु प्रवेश केलो . थंय ताका मद्यान दुंध जावनुं स्त्रीयांले सहावासांतु सुखाचो अनुभव घेवचो सुग्रीव द्रिष्टीक पडलो . क्रोधान संतप्त आशिल्ले लक्ष्मणान अंतःपुरांतु प्रवेश केलिले पोलोवनुं सुग्रीवाले कालीज भितीन थरथरले . सटकन् आपण्याले असनावयल्यान उतरनुं आपण्याले सर्व स्त्रीयांले सयत लक्ष्मणाक दोन्नि हातान नमस्कार करत तागेली सन्मुख ती निशब्द उभो राबली .तेन्नां सतापान लालबुंद जालिले लक्ष्मणान ताका उद्देशून म्हळें “सत्य अनि उत्तम गुणांन संपन्न अशिल्ले वंशाचो जो राजा स्वतःचे इन्द्रियांवयर संयम दवरनुं सत्य वचन नित्य निरंतर उलयता आसता तो जगांतु अलौकिक महानता प्राप्त करता . ताजे विपरीत मित्रन केलिले उपकाराचे प्रतिफल आपण्याले अधर्माचें आचरणान दिलिले आश्वासन असत्य रूपांतु परिवर्तन करता ते राजाले पेक्षा अन्य दुसरो कोण जास्त असंवेदनीय आसूं शकता ऋ जो राजा अधर्माचें आचरण करनुं असत्य प्रतिज्ञा करता तो राजा गोहत्या किंवा सहस्र अशवांचि हत्या केलिले पापाचो वारस जाता . व्यक्तीन दिलिले वचन पालन केलिले ना तर तो स्वतः आपण्यालो आत्म्याचे आनि स्वजनांले हत्या केलिले तरेन पापाचो वारस जाता . जी व्यक्ति पयले केलिलो उपकार प्रत्युपकारांतु परिवर्तन करना ती व्यक्ति सर्व जीवांतु अति कृतघ्न म्हणुं घेता . गोहत्या मद्यज्ञान चोरी केलिल्यांक आनि व्रत पालन केलिले नाशिल्यांक सुद्धां शास्त्रांतु पापक्षलनाचे उपाय

सांगिल्ले आसाचि . पुण केलिले उपकाराचें परिवर्तन प्रत्युपकारांतु केलिले नाशिल्यांक पापक्षलनाचे कसलेयी उपाय सांगिल्ले नांचि .

“तूं वागणूकींतु अशिष्ट कृतघ्न असत्यवचनी चंचल मनाची वानर आसून रामाक पयलें दिलिलें वचन प्रत्युपकारांतु परिवर्तन करनासताना सुस्त बशिल्ली आसा . वास्तवांतु रामाक लागून तुगेली मनोकमना पूर्ण जालिल्यान ताणें केलिले उपकाराचें परिवर्तन सीतेली शोध घेवचो हें तुगेलें दायित्व जावनुं आशिल्लें . पुण ताजे विपरीत तूं विषयासक्त जावनुं स्वतः स्वीकारिले दायित्व पूर्ण करत नासताना विशरी सर्पले तीडांतले बेबीसो रामाले क्रोधाक लागून भीवनुं आसा . स्वतः पापान ग्रस्त आशिल्ले तरिची रामाले अनुग्रहाक लागून तूंवे राज्यावयलें प्रभुत्व प्राप्त केलिलें आसा . पुण रामाले तीक्ष्ण बाणाक केन्नां तूं शिकर जातालो हें तुका समजचें ना . ध्यानांतु आसूं रामान वालीक मृत्युमुखांतु धाडिल्लो मार्ग बंद जालिलो ना . देकून स्वकारिलें कार्य पूर्ण कर वालीन स्वीकारिले मार्गान चल नाका . रामाले तीक्ष्ण बाणांचे सरण कर . निष्कालजीन आपण्याले कर्तव्याचो विसर पडचाक दीव नाकू . दिल्लिले वचन मनःपूर्वक पालन कर” .

लक्ष्मण स्वतः दशरथपुत्र आसल्यारिची खंयचेयी स्त्रीक आपण्याले पतीक निष्ठूर जावनुं कोणिची उलयिले शब्द मान्य जावचे नांचि . तारा ते म्हणीक अपवाद नाशिल्लि . देकून प्रदुत्तररूपान तीणें लक्ष्मणाक निष्ठून सांगलें “हे लक्ष्मण वानर राजा सुग्रीवाक उद्देशून हे तरेन कठोर शब्द वापरचें तुका तरी विशोषतः उचित आसचें ना . राजा सुग्रीव कृतघ्न ना मनान दुश्ट किंवा कपटी असत्य वचनी किंवा वागणूकीन फसवचो ना . शिवाय रामान दाखयिले आसामान्य शौर्य अथवा आपण्यान दिलिलें वचन तो विसरलो ना . रामाले सामर्थ्याक लागूनचि ताका राज्य परत प्राप्त जालिलें आसा हें तो स्पश्ट जाणता . पूर्व कालांतु जेन्नां महातपस्वी विश्वामित्र कामोपभोग अनुभवनुं आपण्यालें लक्ष्य विसरिल्लो तेन्नां अनेक वर्स मनाचें स्वास्थ मेळिल्लें नाशिल्ले सुग्रीवान आपण्यालें कर्तव्य विसरलो तर तांतू आश्चर्य कित्याक जावचें ऋ

“सुग्रीवाक रामान क्षमा करचाक जाय कारण जें घडले तें केवल तागेले शरीराचे गुण धर्म आनि स्वभावाक लागून घडलें . देकून सत्य स्थिति समजुन घेतले शिवाय संतापान निर्णय घेवचें योग्य आसचें ना . तुगेले तसले धर्मनिष्ठ मनुष्यान विचार केले शिवाय क्रोध करचो न्हंय . देकून हांतु सुग्रीवाले वतीन तुगेली संताप विसजन करचक वीनन्ति करतां . रामाले खातिर सुग्रीव आपण्यालि पत्नि रुमा आनि माका आपण्याले राज्य संपत्ती आनि वैभव सुद्धां त्याग करतालो हें मेगेलें निश्चित मत आसा . दुश्ट राक्षस रावणालो वध करनुं रालामि भेट परत सीतेले बरोबर सुग्रीव करनुं दितालो . सांगांचांतु येता की लंकेंतु सहस्र आनि लक्षान लक्ष असुर वीर सन्नद्ध जावनुं आसाचि . अनेक रूप आकार घेवचांतु सक्षम अशिल्ले ते राक्षसांले वयर विजय प्राप्त केले शिवाय रावणालो नाश जावचें कठीण आसा . तांगेली नाश करचें खातिर सुग्रीवालि मदत घेतले शिवाय कोणांकयी साध्य जावचे ना म्हणुं वाली सुद्धां म्हणतालो . रावणालि शक्ति ताका कशिशं प्राप्त जालि हे हांतु जाणना . पुण जे हांतु तुका सांगता ते हांवे

वालीले कडचानचि आयकलिले आसा . आतां सहस्रान सहस्र वानर वीर रावणाले बरोबर संघर्ष करचाक सिद्ध आसाचि . पुण तुगेली संताप आनि शौर्य जाणत आसल्यारिची आमगेले काळीज काळजीन थरथरत आसा” .

सुग्रीवालि बाजू तारेन हे तरेन धैर्यान आनि कुशल चातुर्यान मांडिल्लें पोळोवनुं लक्ष्मणालें काळीज भरनुं आयलें . लक्ष्मणाले तोंडावयर आयिलो बदल पोळोवनुं सुग्रीवाले मनांतु धैर्याचे किरणं दिसचाक लागलिं . अहंकाराचे सर्व विचार मनांतल्यान विसर्जन करनुं तो लक्ष्मणाक शरण वचून म्हणालो “मेगेले सर्व वैभव कीर्ति आनि मेगेले राज्य जें मेगेले हातांतल्यान निसटून गेलिलें तें रामाले कृपेक लागून माका परत प्राप्त जालिलें आसा . हे तरेन प्राप्त जालिलो उपकार थोडे प्रमाणान सुद्धां हे दैवी पुरुषाक कोण परत फेड करूं शकतालो ऋ माका केवल एक मदतनीस म्हणुं स्वीकारनुं राम सीतेली शोध घेवनुं रावणालो वध निश्चित करतालो . जे कोणाक एक बाणान अनेक वृक्ष तोडचाक आनि महान् पर्वत चूर करचाक असामान्य शक्ति आसा तसले रामाक कोणांलेयी मदत कित्याक जाय ऋ हांवु रामाले मागशीं पावलावयर पावूल घालत ताणें व्हेलिले थंय वचत आसतालों . देकून जे मेगेले हातांतल्यान चूक किंवा अपराध घडिल्ले आसाचि ते सर्व तुमिं मेगेले वयरचे मोगाक लागून क्षमा करचाक जाय कारण संसारांतु चूक कोण करना ?” .

सुग्रीवाले कलकलीन उलयिले हे शब्द आयकून लक्ष्मणाक समाधान जावनुं तो म्हणालो “हे सुग्रीवा तुगेली तसली मित्र मैलिल्यान आमकां कसले दुःख आसतालें ऋ संसारांतु चूक कोण करना ऋ तुगेले मदतीन रामाक सीतेली शोध घेवचांतु आनि रावणालो वध करचांतु यश निश्चित मेलतालें . कारण तूं रामाले तरेन शक्तिवान आसून तुका रामाले मदत करचाक देवांनीचि धाडिल्ले आसा हांतूत दोन मत आसचि नांचि . देकून जर रामाले मन त्रस्त जालिल्यान जर मेगेले तोंडांतल्यान कठोर शब्द भायर पडले तर माका तूंचे क्षमा करचाक जाय” ;

लक्ष्मणाक समाधान जालिलो पोळोवनुं सुग्रीवान तक्षण हनुमंताक सर्व वानर वीरांक एकत्रि करचाक आज्ञा दिलि . सर्व दिशेन सीतेली शोध घेवचाक रामाक मदत करचाक वानर आयले . ते सर्वोंक घेवनुं लक्ष्मण सुग्रीवाले बरोबर रामान आशिल्ले थंय आयलो . रामाक पोळोवनुं सुग्रीव नतमस्तक आनि हात जोडनुं पाय पडलो . सुग्रीवान आयिलें पोळोवनुं आनंद आनि समाधान जालिले रामान आपण्याक शरण वचून पाय पडिल्ले सुग्रीवाक दोन्नी हातान सांभालनुं उठायलें अनि छातीक घट्ट घरनुं स्वागत केलें . नंतर सुग्रीवाक हेतूण ताणें सांगलें “राजा तोंचि आसता जो आपण्याले धर्म अर्थ आनि काम लक्ष्यांतु घेवनुं योग्य काल समय ध्यानांतु दवरनुं आपण्याले कर्तव्य कर्म साधता . आनि जो राजा धर्म अर्थ आनि काम लक्ष्यांतु घेत नासताना काल समय ध्यानांतु घेत नासताना इन्द्रियांचो उपभोग घेता तो आपण्याले अवनतीचो काल आयले की जागो जाता तो झाडावयर बसून निदिल्लो मनुष्य सकयल पडिल्ले नंतर जागे जालिले तरेन तो विनाशाक पात्र जाता . जो राजा आपण्यालो धर्म अर्थ आनि काम जाणून इन्द्रियांचो

उपभोग घेता तो सतत दक्ष आसून अनंत काल पर्यंत राज्यसुख आनुभवता . देकून वानरानि ज्ञानी जनांले मदतीन आपण्याले कर्तव्य समजून घेवचाक जाय” .

रामाले हे ज्ञानाचें वचन आयकून सुग्रीवान आश्वासन दीत म्हळळें “मेगेलं पूर्ण तरेन नाश जालिलें ऐश्वर्य कीर्ति आनि राज्य माका परत तुगेले मदतीनचि प्राप्त जालिलें आसा . प्राप्त जालिले उपकाराचें परिवर्तन जो प्रव्युपकारान परिवर्तन करना तो आपण्याले जातीक कलंक आसता . हे प्रदेशाचे दिशेन दिशा जाणचे सर्व वानर वीर आर्पआपण्याले सैन्यासयत हांगा एकत्रि जालिले आसाचि . रावणाले वध करणुं सीतेक घेवणुं ते निश्चित परत येताले म्हणुं माका विश्वास आसा” . सुग्रीवान विश्वासान उलयिले हे शब्दान रामाक समाधान जाली .

ते नंतर राम अनि लक्ष्मण वानर वीरांले मदतीन मुखावयले पावूल घालचे विशय विचार करत आसताना तांका सूर्य धूलीन झांकून सर्व वातावरण थरारून हालयत आयिलो भयंकर वादळ जाणवलो . ते वादळाचे वातावरणांतल्यान कोणिंगी अन्य शक्ति न्हंय तर वानर साध्वी तारा हिगेलो पिता शतबली नांवाचो महान शक्तिशाली वीर सशेण आनि हनुमंतालो बापूय केसरी सुद्धा आयिलें दिश्टीक पडले . ते आनि अनेक अन्य सहस्रान सहस्र वानर वीरांनि सुज्ज जालिलें सैन्याचे नेतृत्व सांभालत सुग्रीव रामाले सन्मुख हात जोडनुं उभो राबून म्हळळें “हे पृथिवी वयले समस्त वानरवीर तुगेले सान्निध्य आयिले आसून रावणाले बरोबर संघर्ष करणुं सीतेक मुक्त करचे खातिर तुगेले आज्ञेचि प्रतीक्षा करत आसाचि . देकून तूंवे शीघ्र आदेश दिवचे अत्यंत आवश्यक आसा” .

सुग्रीवान कलकलीन केलिलि ही प्राथना आयकून रामालें कालीज सुख समाधानान सुखावळें . ताणे सुग्रीवाले दोन्नी हात आपण्याले हातांतु घेवणुं म्हळळें “हे सर्व वानर वीरांले स्वागत हांवु मनःपूर्वक करत आसा . पुण युद्धाक वच्लें पयलें सीता रावणाले राज्यांतु अजून जीवंत आसा की ना हें जाणून घेवचें उचित आसतालें . सीतेन आशिल्ले स्थल आनि रावणान वास्तव्य केलिले पदेशाचो समाचार प्राप्त जाल्ले नंतर जें करचाक जाय तें करचांतु श्रेय आसतालें . मेगेले सर्वालो समाधानपूर्वक वार्तालाप आनि उचित निर्णय घेतले नंतर मुखावयलें पावूल उचलचाक जाय . हांवु किंवा लक्ष्मण हे तरेन निर्णय घेवचांतु सशक्त आसचे नांचि . देकून तूंवेचि ही जबाबदारी सांभालनुं योग्य ता निर्णय घेवचें आवश्यक आसा . तूं मेगेलो प्रतिरूप जावणुं आसून सर्व रीतीन जाणतो आनि निर्णय घेवचाक सशक्त आसा . हांतूत दोन मत नांचि . जो योग्य काल समय आसा तें तूं जाणता अनि जो निर्णय तूं घेतालो तो निर्णय आमगेले हिताचोचि आसतालो हांतूत संशय ना” .

तेन्नां वानर वीरांतलो एक धूर्त वानर श्रेष्ठ जो विनत नांवान ओळखुवचांतु येतालो तो सर्व वानर वीरांक उद्देशून म्हणालो “तुमि सर्व आर्पआपण्याले वेळकाल आनि देश प्रदेश परिचीत आसून समयोचित ज्ञानाचो पूर्ण तरेन आसून करचें कार्य आपणालें कर्तव्य म्हणुं करचांतु कुशल आसाचि . तुमकां भारतवर्षाचे उत्तर दिशेपासून दक्षिण दिशेचि पश्चिम दिशेपासून पूर्व

दिसीचि सर्व स्थल नदी प्रवाह पर्वत खंदकांचो परिचय आसा . देकून तुमिं प्रत्येक देशाचे प्रत्येक दिशेन वचून सीतेलो शोध घेवचक जाय . केवल पृथिवी वयलो प्रदेश न्हंय तर तीन लोकांतले अकाश पाताळांतले सर्व प्रदेशाचो शोध घेवयां” .

हे तरेन वेग वेगळे वानरवीरांक सीतेलो शोध घेवचो कार्यक्रम दीवणुं सुग्रीवान आपण्यार्लें द्रिश्टी अखेरीक हनुमंताले दिशेन घातलि . कारण कसलींय अडथळे नासतानां स्वतःचे बुद्धि आनि कौशल्य शक्ति आनि सामर्थ्यावयर अवलंबून आपण्यार्ले कार्य पूर्ण तरेन यशस्वी करचि क्षमता केवल वायुपुत्र हनुमंतकाचि आशिल्लि . हनुमंताले वयर दाखयिली विश्वास लक्ष्यांतु घेवणुं रामाक अत्यंत आनंद जावणुं ताणें आपण्यार्लि हातांतलि आंगठी काडणुं ती सीतेक ओळख म्हणुं दाखोवचाक दिलि . सुग्रीवालो तुगेले वयर आशिल्लो विश्वास आनि तागेले शक्ति सामर्थ्यावयर सवल्लो आशिल्लो अमिमान ध्यानंतु घेतिल्यान हनुमंतालो उत्साह द्विगुणित जालो . रामान दिलिली आंगठीक शिरसा वंदन करणुं रामाक नतमस्तक जावणुं पाल पडलो आनि सीतेलो शोध घेवचाक आपण्यार्ले सैनिक घेवणुं भायर सरलो .

00000

अध्याय 4

श्रीरामान आपण्यार्ले वयर दवरिलो विश्वास पोळोवणुं वायुपुत्र हनुमानालें मन भारावणुं गेलें . तक्षण आपण्ले वानरसैन्य सरसावणुं तो सीतेलो शोध घेवचाक सिद्ध जालो . ताका श्रीरामान सांगिल्लें, ही मुद्रिका ओळोखून सीता तुगेले विशय निश्चित जातालि आनि आपण्यार्लो क्षेम समाचार समजतालि - "अनेन त्वाम् हरिश्रेष्ठ विह्वेन जनकाअत्मजा | मत् सकाशात् अनुप्राप्तम् अनुद्विग्ना अनुपश्यति ||". श्रीरामाक तागेलो उत्साह समाधान जालो .

श्रीराम समाधानी जालिलें पोळोवणुं सुग्रीव कृतार्थ जालो . तो जाणतालो आनि देकून ताणें , पयलेंचि हनुमंताक सांगिल्लें कीं धरेंतु, आकाशांतु, अंतरिक्षांतु किंवा सागरांतु तुगेले विरुद्ध आसताले अशें कोणींय नांचि . विश्वांतले सर्व देश प्रदेश खंय असुर, गन्धर्व, नाग आनि मानव व ास्तव्य करणुं आसाचि, ते सर्व तूं जाणता . तुगेले चलन चालन शक्तीन आनि तेजान तूं तुगेले पिता वायुसमान ओजस्वी आसा . तुगेले समान हे संसारांतु दुसरे कोणींय द्रिश्टीक पडनांचि . देकून सीतेलो शोध खंयचे तरेन घेवचो, हें तूवेंचि समजचें अपेक्षित आसा . कारण तूंचि बलवान्, पराक्रमी, नीतिवान् देश काल पोळोवणुं कर्म करचो पण्डित आसा - "न भूमौ न अंतरिक्षे वा न अंबरे न अमर आलये | न अप्सु वा गति संगम् ते पश्यामि हरि पुम्गव || ... गतिः वेगः च तेजः च लाघवम् च महाकपे | पितुः ते सदृशम् वीर मारुतस्य महा ओजसः || तेजसा वा अपि ते भूतम् न समम् भुवि विद्यते | तत् यथा लभ्यते सीता तत् त्वम् एव अनुचिंतय | त्वयि एव हनुमन् अस्ति बलम् बुद्धिः पराक्रमः | देश काल अनुवृत्तिः च नयः च नय पण्डित ||".

सुग्रीवालि अनुमति आनि श्रीरामालि आज्ञा शिरसावंदय म्हणुं मान्य करणुं चमकलो - "स तत् गृह्य हरिश्रेष्ठः स्थाप्य मूर्ध्नि कृतांजलिः | वन्दित्वा चरणौ चैव प्रस्थितः प्लवगर्षभः ||". वानर सैन्यनिकांनि दिवस रात्र एक करणुं भारतवर्षाचे चारी दिशेन राना वनांतु, पर्वत आनि खंदकांतु, अनुकूल आनि प्रतिकूल परिस्थितींतु शोधलें . पुण सीतेलो शोध अपूर्णचि उरलो - "गहनेषु च देशेषु दुर्गेषु विषमेषु च | सत्वानि अतिप्रमाणानि विचितानि हतानि च | ये चैव गहना देशा विचिताः ते पुनः पुनः ||". सीतेलो शोध मेळो ना

म्हणुं वानर सैनिक दुःखी आणि हताश जाल्ले, "अन्वेषमाणाः ते सर्वे वानराः सर्वतो दिशम् | न सीताम् ददृशुर् वीरा मैथिलीम् जनक आत्मजाम् ||".

तदनन्तर हनुमंतालो शोध सुग्रीवान सांगिल्लें दक्षिण दिशेन स्थिरावलो. अनेक अरण्यांतु प्रवेश करत एक असले घोर प्रदेशांतु येताचि खंय तांका एक काळविक्राळ रूपाचो राक्षस दिश्टीक पडता. तोचि रावण आसतालो म्हणुं समजून तागेलो जीव घेता. शोध घेराना येवचे संकटांतल्यान वचत आसताना अंगद आणि तागेले वानर सैनिकांतु निराशा पोळोवचांतु येता. हे तरेन चिंतित आसताना थंय तांका जटायूलो भाव संपाति येता. हे तरेन असहाय जावनुं बशिल्ले वानर सैन्य पोळोवनुं ते पक्षीक अनायास भोजन मेळिल्ल्यान आनंद जावनुं तो म्हणता किं हे संसारांतु योग्यकी अयोग्य विधिनियमाक लागून कितें घडतालें हें सांगचें कठीण आसा. अपेक्षित नाशिल्लें भोजन मेगेले मुखारि आयल्यां. आतां एक वानरें नंतर दुसरे वानराक खावू शकतालो - "विधिः किल नरम् लोके विधानेन अनुवर्तते | यथा अयम् विहितो भक्ष्यः चिरात् मह्यम् उपागतः || परंपराणाम् भक्षिष्ये वानराणाम् मृतम् मृतम् | उवाच एतत् वचः पक्षी तान् निरीक्ष्य प्लवंगमान् ||".

ते पक्षीले मनांतले विचार पोळोवनुं अंगद हनुमंतालो म्हणालो, पळय ते पक्षीले विचार। जशें कांय साक्षात् यम मुखार आयिलो आसा. नशीब आमकां अनुकूल ना. श्रीरामालें कार्य करत करत वानराक अनपेक्षित संकट येत आसा. श्रीरामालें कार्य तर जाल्लें ना सुग्रीव राजालि आज्ञा सुद्धां पालन करचाक जाल्लें ना. सीतेखातिर जटायून केलिलें कार्य आणि ताका आयिलें मरण तूं जाणता. पशुपक्षीलो जन्म घेतिल्लो आसल्यारिची श्रीरामालें खातिर प्राण अर्पण केलिल्यान आमिं सुद्धां तेचि तरेन प्राण दिवचेंचि श्रेयस्कर आसा. जटायून श्रीरामाले खातिर जीव समर्पित केलो आणि आमिं सुद्धां सीतेलें दर्शन जालिलें नासल्यारिची श्रीरामाले खातिर प्राण त्याग करचें योग्य आसतालें - "पश्य सीता - गृध्रा - अपदेशेन साक्षात् वैवस्वतो यमः | इमम् देशम् अनुप्राप्तो वानराणाम् विपत्तये || रामस्य न कृतम् कार्यम् न कृतम् राज शाशनम् | इयम् अज्ञाता विपत्तिः सहसा आगता || वैदेह्याः प्रिय कामेन कृतम् कर्म जटायुषा | गृध्र राजेन यत् तत्र श्रुतम् वः तत् अशेषतः || तथा सर्वाणि भूतानि तिर्यक् योनि गतानि अपि | प्रियम् कुर्वन्ति रामस्य त्यक्त्वा प्राणान् यथा वयम् || प्रियम् कृत्वा हि रामस्य धर्मज्ञेन जटायुषा | राघव अर्थे परिश्रान्ता वयम् संत्यक्त जीविताः || कांताराणि प्रपन्नाः स्म न च पश्याम मैथिलीम् | . . . स सुखी गृध्र राजः तु रावणेन हतो रणे | मुक्तः च सुग्रीव भयात् गतः च परमाम् गतिम् ||".

आपण्यालो भाव जटायू विशय अंगदान उलयलें उत्रं आयकून संपातीक आश्चर्य आणि दुःख जालें. स्वतः पेक्षा जास्त प्रिय आशिल्ले आपण्याले भावाले मृत्युविशय उलयलें शब्द आयकून तो संभ्रमांतु पडलो आणि म्हणालो मेगेले भावाले मृत्यु कशिशं जालो, कोणाले हातांतल्यान जालो, मेगेले भावाले परम मित्र आणि रामालि पिता, दशरथालो मृत्यु कशें जालो, हें माका आयकुवचें आसा. पुण अंगद आणि वानर सैनिकांक थोडे क्षण पयलें तांका भक्षण करचाक तयार जालिले संपातीले शब्दांवर विश्वास बसलों ना. तरिची तांका खावचेंचि आसल्यार तो खातलोचि, आणि मरण तर निश्चित आसा, हे विचारानुरूप संपातीक अंगद म्हणालो, हांतु वानरश्रेष्ठ ऋक्षराजाक सुग्रीव आणि वसि नांवाचे दोन पुत्र आसून हांतु वसूलो पुत्र जावनुं आसा. इक्ष्वाकु कुलोत्पन्न राजा दशरथालो प्रथम पुत्र श्रीराम आसून आपण्यालो भावु आणि पत्नि सीते सयत आपण्याले बापयले आज्ञेनुसार दण्डकारण्यांतु निवासित आसतालो. श्रीरामालि पत्नि सीतेलें अपहरण लंकाधिपति रावणान कपट करनुं व्हेलिलें आसा. जटायू राजा दशरथालो मित्र आसून रावणान सीतेक अपहरण करचें पोळोवनुं रावणाक परावृत करचो प्रयत्न केलो. परंतु अयशस्वी जालो आणि जालिले

संघर्षांतु रावणान तागेलि हत्या केलि. आमिं राजा सुग्रीवाले आज्ञेनुसार आनि रामाले इच्छे प्रमाणेन सीतेलो शोध घेत आसाचि, पुण यश मात्र अजू प्राप्त जालिलें ना.

मयासुरालि मायाभाशेन सीतेलो शोध आमकां भ्रमांतु घालत आसा. आमगेले अपयश पोळोवनुं राजा सुग्रीव, श्रीराम आनि लक्ष्मण निश्चय आमगेले वयर कोप करताले, हे भयान आमिं चिंतित आसाचि. वानरांलि ही स्थिति पोळोवनुं संपातीलें मन सुद्धां चिंताग्रस्त जालें. भावाले मरणाचो सूड घेवचो आसल्यारिची आतां माका मदत करचें शक्य ना. तेन्नां अंगदान म्हळ्ळें जर आमिं जटायू विशय जें सांगलें ताज्जे वयर तुगेलो विश्वास आसल्यारि जी मदत तूं करू शकता ती कर. ते दुष्ट रावणालो वास्तव्य जर तुका खबर आसा तर तें कितलेंची दूर आसल्यारिची सांग.

तेन्नां संपातीन सांगचाक सुरवात केलि. व्हय, हांवु जाणता वरुणलोकांतले अतल, विचलित, सुतलल, पाताल, विष्णून पादांकित केलिले पृथिवी, आकाश आनि अंतरिक्ष, देव असुरांनि संघर्ष करनुं अमृत संपादन केलिलो प्रदेश. देकून शरीर वृद्धावस्थेंतु जर्जरित जालिलें आसल्यारिची श्रीरामाले हे कार्यांतु मदत करचें हेंचि मेगेले प्रथम कार्य जावनुं आसताले - "जानामि वारुणान् लोकान् विष्णोः त्रैविक्रमान् अपि | देव असुर विमर्दाम् च हि अमृतस्य च मंथनम् || रामस्य यत् इदम् कार्यम् कर्तव्यम् प्रथमम् मया | जरया च हतम् तेजः प्राणाः च शिथिला मम ||". एक सुंदर तरुण सर्व आभरणान सुशोभित स्त्रीक क्रूर रावणान अपहरण करतानां हांवे पळयल्यां, तीणें राम, राम, म्हणत अक्रोश करचें आयकल्यां, स्वतःक सोडोवनुं घेत आसताना आपण्याले आभरण दूर उडयताना पळयल्यां - "तरुणी रूप संपन्ना सर्व आभरण भूषिता | हियमाणा मया दृष्टा रावणेन दुरात्मना || क्रोशन्ती राम राम इति लक्ष्मण इति च भामिनी | भूषणानि अपविध्यन्ती गात्राणि च विधुन्वती ||". व्हय, ती निश्चित सीतापुर आसतालि. ते राक्षसालो देश प्रदेश हांवु जाणता, लक्ष्य दीवनुं आयक. तो विश्रवसालो पुत्र, कुबेराचो बंधु, लंकोचो राजा, नाव रावण जावनुं आसा "ताम् तु सीताम् अहम् मन्ये रामस्य परिकीर्तनात् | श्रूयताम् मे कथयतो निलयम् तस्य रक्षसः || पुत्रो विश्रवसः साक्षात् भ्राता वैश्रवणस्य च | अध्यास्ते नगरीम् लंकां रावणो नाम रक्षसः ||".

लंकाद्वीप समुद्राचे मटें आसून लंकापुरि स्वतः विश्वकर्मान निर्माण केलिलि आसा. अनेक सुंदर महल आसून भांगराचे द्वारावती शोभताचि. प्राकार सुधूठ आसून सूर्याले प्रकाशांतु झगमगत आसता - "इतो द्वीपे समुद्रस्य संपूर्णे शत योजने | तस्मिन् लंका पुरी रम्या निर्मिता विश्वकर्मणा || जांबूनदमयैः द्वारैः चित्रैः कांचन वेदिकैः | प्रासादैः हेम वर्णैः च महद्भिः सुसमाकृता || प्राकारेण अर्क वर्णेन महता च समन्विता ||". थंय तुमकां मेळताली जन्मपुत्री सीता राक्षसिणींनि रक्षित रावणाले राजमहलांतु - "तस्याम् वसति वैदेही दीना कौशेय वासिनी || रावण अन्तःपुरे रुद्धा राक्षसीभिः सुरक्षिता | जनकस्य आत्मजाम् राज्ञः तस्याम् द्रक्ष्यथ मैथिलीम् ||". दक्षिण दिशेन केल्यार महासागर दिसतालो, तो जर पार करू शकताले तर थंय आसतालि लंकापुरि. जर तुमिं हें कार्य पूर्ण करनुं रावणाक मृत्युमुखांतु घालताले तर मेगेलो व्यक्तिगत सूड सुद्धां पूर्ण जातालो. देकून सागर पार कशें करचें, हो विचार करा. माका निश्चित विश्वास आसा तुमिं यशस्वी जाताले.

०००००

अध्याय 5

संपातीन दिलिले माहितीन वानरसैन्यांतु उत्साह वाढलों. ते ताका विचारचाक सांगलें, कोण तो दुष्ट जो सीतेक अपहरण करचाक धैर्यवान जालो ? ताका खबर नावें, श्रीरामाले शौर्य, लक्ष्मणाले पराक्रम ? वानरांलि प्रतिक्रिया पोळोवनुं संपातीक आनंद जालो. ताणें सुरवातीकचि सर्व जीवांचि रभाव वर्णन करत म्हळ्ळें, वास्तविक सर्व जीव आप-आपण्याले स्वभावाक अनुरूप कर्म करत आसताचि. गन्धर्व विषयासक्त, नाग शीघ्रकोपी, हरिण भिन्नं आनि गिदाड सदा भुकेलो आसता. एक दिवस हांवु भूकेन तडफडत आशिल्लो तेन्नां मेगेले पुतान माका दीत सांगलें कीं ताणें एक इंगाळ्यातरेन काळे रंगाचे रक्षसान सूर्याले किरणांतरेन सुप्रभा स्त्रीक घेवनुं वचें पळयलें. तांका खावचे खातिर हांवे झडप तर घातलि. पुण ते रक्षसान माका झुडकारनुं वाट दिवचाक सांगलें. माका दूर करनुं तो शीघ्र गेलो जशें कांय आकाशाक तो व्यापून काडचो आसा. तेन्नां थोडे ऋषी म्हणाले

नशीब सीता अजून जीवंत आसा. ते ऋषिलि माका सांगलें कीं रामा, लक्ष्मणा म्हणुं आक्रोश करचि ती सीता, श्रीरामालि पत्नि, जनक राजालि धूव, जो तिका जबरदस्तीन व्हरत आसा तो रक्षसालो राजा रावण आसा - "तत्र कश्चित् मया दृष्टः सूर्य उदय सम प्रभाम् | स्त्रियम् आदाय गच्छन् वै भिन्न अंजन वय उपमः || सो अहम् अभ्यवहार अर्थम् तौ दृष्ट्वा कृत निश्चयः | तेन साम्ना विनीतेन पन्थानम् अनुयाचितः || स यातः तेजसा न्योम संक्षिपन् इव वेगतः | . . . दिष्ट्या जीवति सीत इति हि अब्रुवन् माम् महर्षयः | एवम् उक्तः ततो अहम् तैः सिद्धैः परम शोभनैः | स च मे रावणो राजा रक्षसाम् प्रतिवेदितः || पश्यन् दाशरथेः भार्याम् रामस्य जनक आत्मजाम् | भ्रष्ट आभरण कौशेयाम् शोक वेग पराजिताम् || राम लक्ष्मणयोः नाम क्रोशन्तीम् मुक्त मूर्धजाम् ||".

जें हांवु जाणता तें सर्व हांवे सांगिल्लें आसा. जर ती माहिती तुमकां मदत जातालि तर श्रीरामाले कार्यांतु हांवे सुद्धां यथाशक्ति योगदान निःसंशय दिलिलो आसा, म्हणुं माका समाधान जातालो. माका खात्रि आसा कीं तुमगेले कार्यक्षमता, बुद्धी आनि धूर्त विचार तुमकां निश्चित यश प्राप्त करनुं दिसतालें. आतां समय वायट करनाकाचि, तुमिं धडवत आसून मुखावयलें कार्यकाल सुरवात करा - "यत् तु शक्यम् मया कर्तुम् वाक् बुद्धि गुण वर्तिना || श्रूयताम् तत्र वक्ष्यामि भवताम् पौरुष आश्रयम् | वाक् मतिभ्याम् हि सार्वेषाम् करिष्यामि प्रियम् हि वः || यत् हि दाशरथेः कार्यम् मम तत् न अत्र संशयः | तत् भवन्तो मति श्रेष्ठा बलवन्तो मनस्विनः || प्रहिताः कपि राजेन देवैः अपि दुरासदाः | तत् अलम् काल संगेन क्रियताम् बुद्धि निश्चयः | न हि कर्मसु सज्जन्ते बुद्धिमन्तो भवत् विधाः ||".

संपातीले वचन आयकून मागशीं मुखार पळयत नासताना तें वानर सैन्य उत्साहान सीतेलें दर्शन घेवचाक दक्षिणदिशेन भायर सरले. पुण जे क्षण ते अथांग समुद्राचे चटाकर आयले तेन्नां आकाशातरेन पसरिलो तो सागर पोळोवनुं दचकले. अंगदान तांगेलि स्फूर्ति वाढोवचांत खातिर तांका सांगलें, चेरडूवातकेन भीवनाकावा. जो भियाँ तागेले तेज नष्ट जाता आनि पुरुषार्थ सांगचाक अशक्य जाता - "संपातेः वचनम् श्रुत्वा हरयो रावण क्षयम् | दृष्टाः सागरम् आजग्मुः सीता दर्शन कान्क्षिणः || . . . आकाशम् इव दुष्पारम् सागरम् प्रेक्ष्य वानराः | विषेदुः सहिता सर्वे कथम् कार्यम् इति ब्रुवन् || न विषादे मनः कार्यम् विषादो दोषवत्तरः | विषादो हन्ति पुरुषम् बालम् क्रुद्ध इव उरगः || यो विषादो प्रसहते विक्रमे समुपस्थिते | तेजसा तस्य हीनस्य पुरुष अर्थो न सिद्ध्यति ||".

रात्रीचे शांत वातावरणांतु विचार विमर्श जालो आनि अखेरिक अंगदान हो सागर पार कोण करनुं युद्धीवालें आज्ञा आ नि श्रीरामालि इच्छा पूर्ण करनुं स्वतःचे पायल चेरडूवालो सहवासांतु समाधान घेताले. जरी कोणिंयी आसताले ताणि तो अमूल्य वरदान दिवचाक जाय - "क इदानीम् महातेजा लंघयिष्यति

सागरम् | कः करिष्यति सुग्रीवम् सत्य सन्धम् अरिन्दमम् || को वीरो योजन शतम् लंघयेत प्लवंगमाः
इमान् च यूथपान् सर्वान् मोचयेत् को महाभयात् | यदि कश्चित् समर्थो वः सागर प्लवने हरिः | स ददातु इह
नः शीघ्रम् पुण्याम् अभय दक्षिणाम् ||".

जें अपेक्षित आशिल्लें तेंचि उत्तर मेळ्ळें - अंगद किंवा हनुमंत शिवाय हें कार्य कोण करू शकतालो "को
अन्यः ताम् वानरीम् सेनाम् शक्तः स्तंभयितुम् भवेत् | अन्यत्र वालि तनयात् अन्यत्र च हनूमतः ||". जें जायत
आसा तें पोळोवनुं हनुमंत मुखार आयलो आनि सर्वांलिं पळयलें हनुमंत आपण्यांलें शरीर व्होड करत करत
एक असामान्य आकाराचे जालो. तागेलें व्यापक आनि अवर्णनीय स्वरूपाकार पोळोवनु थंय आशिल्ले सर्व
वानरांलि दुःख विसरनुं आश्चर्य चकित हनुमंतालो पळयत उरलें. विष्णून त्रिविक्रमाले रूप धारण करनुं
अवर्णनीय स्वरूप धारण केलिले तरेन तांका भास जायत आशिल्लो. वायुपुत्र हनुमत तर आपण्याले
गुहेंतल्यान भायर पडिल्ले सिंहातरेन चमकतालो. तागेलें मुखकमल आकाशांतले सूर्यातरेन आनि
यज्ञकुांतले अग्नितरेन झगमगतालें - "तम् दृष्ट्वा जंभमाणम् ते क्रमितुम् शत योजनम् | वेगेन
आपूर्यमाणम् च सहसा वानरोत्तमम् || सहसा शोकम् उत्सृज्य प्रहर्षेण समन्विताः | विनेदुः तुष्टुवुः च अपि
हनूमन्तम् महाबलम् || प्रहृष्टा विस्मिताः च अपि ते वीक्षन्ते समंततः | त्रिविक्रम कृत उत्साहम् नारायणम्
इव प्रजाः || यथा विजृम्भते सिंहो विवृते गिरि गह्वरे | मारुतस्य औरसः पुत्रः तथा संप्रति जंभते || अशोभत
मुखम् तस्य जंभमाणस्य धीमतः | अंबरीष उपमम् दीप्तम् विधूम इव पावकः ||

नंतर सर्व वरिष्ठ जनांक नमस्कार करनुं हनुमंत म्हणालो, हांनु वायुपुत्र हनुमान् शीघ्रगतीचे वायुदेवा
तरेन पर्वत चूरचूर करचो शक्तिशाली आसा. मेगेले भुजाचे प्रतापान सागराचे उदक आकाशाक व्हरनुं
समस्त जगत् भरनुं काडू शकता. फांतोडेक सूर्यातरेन उदय जावनुं धनपारा तागेले प्रखर किरणांसयत
तिळसाना अस्तमित वच पर्यन्त सर्व पृथिवीचें परिक्रमण करू शकतां. आकाशांतले सर्व पक्षींक मागशीं
घालत शकतां, समुद्राचें उदक सुखोवूं शकतां, धर्तारि सपाट करू शकतां. गरुड पक्षीलि शक्ति तागेले लागीं
उरें, मेगेलि शक्ति मेगेले लागीं आसा. जेन्नां हांनु समुद्र उल्लंघन करतालो तेन्नां मेगेलें रूप विष्णुरेव तरेन
आसतालें. हे तरेन आत्मविश्वासान हनुमंतान निष्ठेन सांगलें की सर्वांक आश्चर्य आनि आनंद जालो -
"तस्य अहम् शीघ्र वेगस्य शीघ्र गस्य महात्मनः | मारुतस्य औरसः पुत्रः प्लवने च अस्मि तत् समः || बाहु
वेग प्रणुन्नेन सागेरेण अहम् उत्सहे | समाप्लावयितुम् लोकम् स पर्वत नदी हृदम् || उदयात् प्रस्थितम् वा
अपि ज्वलंतम् रश्मि मालिनम् | अन् अस्तमितम् आदित्यम् अभिगंतुम् समुत्सहे || ततो भूमिम् असंपृष्ट्वा
पुनः आगन्तुम् उत्सहे | प्रवेगेन एव महता भीमेन प्लवगर्षभाः || उत्सहेयम् अतिक्रांतुम् सर्वान् आकाश
गोचरान् | सागरम् शोषयिष्यामि दारयिष्यामि मेदिनीम् || वैनतेयस्य वा शक्तिः मम वा मारुतस्य वा | ऋते
सुपर्ण राजानम् मारुतम् वा महाबलम् | न तत् भूतम् प्रपश्यामि यत् माम् प्लुतम् अनुव्रजेत् || भविष्यति हि मे
रूपम् प्लवमानस्य सागरम् | विष्णोः प्रक्रममाणस्य तदा त्रीन् विक्रमान् इव || तम् एवम् वानर श्रेष्ठम्
गर्जन्तम् अमित प्रभम् || प्रहृष्टा हरयः तत्र समुद्रैक्षन्त विस्मिताः | तत् च अस्य वचनम् श्रुत्वा ज्ञातीनाम्
शोक नाशनम् ||".

तेन्नां जांबुवंतान म्हळ्ळें, तुगेले सहकारी वानरांलि चिंता आतां सोंपलिं. आतां तांगेलि मदत निश्चित
आसा. देकून ऋषीगण, महाल्यांले आशीर्वादान तूं निश्चित समुद्रोल्लंघन करतालो हें सिद्ध आसा. आमिं सर्व
तूं यशस्वी जावनुं परत येवचि प्रतीक्षा करत आसताले - "तव कल्याण रुचयः कपि मुख्याः समागताः
|| मंगलम् कार्य सिद्धि अर्थम् करिष्यन्ति समाहिताः || ऋषीणाम् च प्रसादेन कपि वृद्ध मतेन च || गुरुणाम् च
प्रसादेन प्लवस्व त्वम् महाअर्णवम् | स्थास्यामः च एक पादेन यावत् आगमनम् तव ||"

हे तरेन सर्वाले कडचान स्फूर्ति आनि आशीर्वाद घेवनुं हनुमंत महेन्द्र पर्वतातरेन एक उत्तुंग पर्वतावयर गेलो, जेन्नां तागेले पाद स्पर्शान ते पर्वत डगमगलो. हनुमंत जो सर्व वानरसेनेंतु शूर, वीर, धीर, अनुभवी म्हणुं ओळखुवचांतु येतालो, मन नियंत्रित करनुं मनान जशें कांय लंकेंतु प्रवेश केलो - "ततः तु मारुत प्रख्यः स हरिः मारुत आत्मजः | आरुरोह नग श्रेष्ठम् महन्द्रम् अरिअर्दमः || बाहुभ्याम् पीडितः तेन महाशैलो महात्मना | ररास सिंह अभिहतो महान् मत्त इव द्विपः | . . . स वेगवान् वेग समाहित आत्मा हरि प्रवीरः पर वीर हन्ता | मनः समाधाय महाअनुभावो जगाम लंकाम् मनसा मनस्वी ||"

ooooo

हे तरेन श्रीवल्मीकी निर्मित आर्षरामायण आदि काव्यांतली
किष्किन्धा काण्ड समाप्त जाली .